

Mr. Speaker,

Familji fis-Sod. Dan huwa l-baġit li qed inressaq quddiem din il-Kamra.

Dan il-Baġit irid iġġin lill-familji u jippremja l-bżulija. Dan il-Baġit joħroġ ukoll il-potenzjal sħiħ ta' pajjiżna. Dan il-Baġit jurina bħala pajjiż u poplu modern, ambizjuż u enerġetiku.

Illejla għal darb' oħra se nnaqsu t-taxxa tad-dħul għall-familji Maltin, se nippremjaw ix-xogħol u se nappoġġjaw it-trobbija tat-tfal.

Illejla, se ninvestu aktar fl-edukazzjoni ta' wliedna.

Illejla, se nkomplu nsaħħu l-ħidma tagħna biex nieħdu ħsieb u nsebbħu l-ambjent, l-identità u l-kultura tagħna.

Illejla, se nkomplu ninvestu fis-setturi produttivi ta' pajjiżna, fl-industrija, fit-turiżmu u fis-*self-employed*.

Illejla, se nimxu pass ieħor fl-immodernizzar tas-servizzi tas-saħħa bil-għan li l-poplu Malti jinqeda dejjem aktar malajr u nkunu aktar aggressivi fil-ġlieda kontra l-kanċer.

Illejla, se nagħtu pass ieħor biex iż-żgħażaġh tagħna jkunu jistgħu jsiru sidien ta' darhom.

Illejla, se nagħtu lill-anzjani li bnew lil pajjiżna aktar mezzi biex jibqgħu ċittadini sħaħ u attivi fis-socjetà Maltija.

Illeġla, se nsaħħu l-forzi tas-sigurtà ta' pajjiżna, anke biex nilqgħu dejjem aħjar għall-problema ta' l-immigrazzjoni llegali.

Illeġla, se nniedu programm estensiv ta' 140 miljun lira (€326.1 miljun) ta' investiment f'pajjiżna ko-finanzjat mill-Unjoni Ewropea. Se ninvestu fl-ibliet u l-irħula tagħna, fl-ambjent tagħna, fit-toroq tagħna, fis-servizzi tas-saħħa u aktar.

Mr. Speaker,

Qed nibnu fuq pedamenti sodi. Illum, għandna l-akbar numru ta' nies jaħdmu mill-Indipendenza 'l hawn. Għandna l-anqas numru ta' nies qiegħda mill-1995 'l hawn. L-ekonomija kompliet tikber. Il-finanzi qegħdin fis-sod. Qed nimmiraw li fi żmien sentejn naslu għal baġit bla deficit, fejn indaħħlu aktar milli nonfqu..

Dan huwa baġit li bi prudenza kbira jsarraf l-aspirazzjonijiet tal-poplu Malti li l-familja tkun tista' tħares 'l quddiem fis-sod.

Malta hi b'saħħitha għax aħna l-Maltin għamilniha b'saħħitha. Inħossuna grati lejn dawk li qabilna bnew lil pajjiżna b'idejhom, b'moħħhom u b'qalbhom.

Mr. Speaker,

Illeġla qed nieħdu l-passi li jmiss fit-tiħiħ ta' Malta li rridu ngħaddu lill-uliedna u lit-tfal tagħhom. Malta moderna, b'irwol Ewropew u Mediterranju; Malta fejn kulhadd jirnexxi.

Mr. Speaker,

Huwa unur għalija li llejla nressaq quddiem dan il-Parlament ir-raba' baġit tiegħi fil-ftit aktar mit-tliet snin li ili Prim Ministru u Ministru tal-Finanzi. Se nitlob lil dan il-Parlament biex japprova baġit ta' biljun u mitt miljun lira (€2.6 biljun) fit-tiġi tal-familji tagħna u ta' pajjiżna.

Mr. Speaker,

Irrid nesprimi r-ringrazzjament tiegħi u tal-Gvern għall-hidma sfiqa tal-poplu Malti. Lilkom il-ħaddiema kollha li b'impenn u dedikazzjoni tagħtu l-għurnata tax-xogħol tagħkom. Lilkom li nvestejtu f'pajjiżna u hloqtu l-għid għall-familji tagħna. Lilkom il-ġenituri li jum wara l-iehor tiddedikaw ħajjtkom biex uliedkom ikunu aħjar minnkom. Lilkom li taħdmu fil-volontarjat b'risq ħaddiehor. Lis-soċjetà civili li ssaħħu d-demokrazija tagħna. Lilkom it-tfal għax tferrħuna u tfakkruna fl-affarijiet importanti fil-ħajja anke meta aħna l-kbar ninsewhom. Grazzi.

Għalija u għall-Gvern li jien immexxi, l-aktar ħaġa importanti huwa l-bniedem, kull persuna. Għalina ma teżisti ebda klassi. Jeżisti biss il-bniedem. Id-dinjità ta' kull mara u kull raġel tiġi qabel kull ideoloġija.

Nemmnu li lkoll għandna l-istess dinjità iżda nagħrfu wkoll li l-bżonnijiet tagħna mhumiex l-istess. Waqt li nħarsu d-dinjità ta' kull wieħed u waħda minna, nagħtu preferenza lill-ħarsien ta' dawk li huma l-aktar dgħajfa.

Aħna u nfasslu dan il-Baġit tkellimna ma' ħafna nies, familji, organizzazzjonijiet, ta' kull fehma u kultur politiku. Iddiskutejna ma' l-għaqdiet ta' min iħaddem u l-*unions*. Tkellimna mas-soċjetà ċivili. Smajna x-xewqat u l-bżonnijiet ta' eluf li ħadu sehem f'diskussjonijiet li ilhom sejr in mill-aħħar baġit sa jumejn ilu. Il-poplu Malti jirringrazzjakom tas-sehem tagħkom.

Irċevejna ħafna ideat u proposti. Waslulna 'l fuq minn 4,500 ittra, telefonata u *e-mail*.

Dan hu l-messaġġ li smajna:

1. Il-bidla li wettaqna tul dawn it-tliet snin ma kinetx faċli imma qed tagħti l-frott;
2. Il-familji Maltin iridu l-għajjnuna biex ikomplu jilħqu l-aspirazzjonijiet tagħhom;
3. L-anzjani jixtiequ soċjetà li tagħraf aktar il-kontribut li taw u li jistgħu ikomplu jagħtu lil pajjiżna;
4. Is-settur tax-xogħol għaddej b'ritmu tajjeb u ma jiflaħx skossi ;
5. It-turiżmu rpilja imma jeħtieġ li nkomplu nsostnuh;
6. Għawdex huwa gżira reġjun b'potenzjal u opportunitajiet uniċi;
7. L-edukazzjoni, is-saħħa u l-qasam soċjali jeħtieġu l-kontinwità ta' l-iżvilupp li sar fl-aħħar snin;
8. L-ambjent jeħtieġ aktar investment u protezzjoni; u

9. Hemm preokkupazzjoni ġenwina dwar kif se nindirizzaw l-isfida ta' l-immigrazzjoni irregolari.

Fi ftit kliem, il-messagġ li wassaltulna huwa ċar: turriskjawn dak li ksibna, irridu nefqa għaqlija u li tirrendi, iffukata fuq l-akbar bżonn. Dan huwa li se nagħmlu b'dan il-Baġit.

Nixtiequ hafna li kieku nistgħu nilqgħu x-xewqat ta' kulhadd. Nixtiequ li qed nagħmlu hafna iżjed minn dak li se nħabbar illejla. Izda, b'responsabilità nqis li nkunu qed nonqsu bil-kbir jekk nagħtu mqar pass wiehed li jipperikola dak li ksibna. Għalhekk dan huwa Baġit prudenti u kawt fin-nefqa li qed jipproponi, li jasal biss sa fejn nistgħu naslu s'issa. Huwa Baġit reali għall-bżonnijiet tal-lum, filwaqt li jħares 'il bogħod.

Dan huwa Baġit bi tliet objettivi ċari:

- Huwa baġit li joħloq il-ġid, jnaqqas d-deficit b'20 miljun, noqorbu pass ieħor biex nibdew ndaħħlu aktar milli nonfqu. Dan jippermettilna nfaddlu biex it-tfal tagħna jirbħu l-isfidi li għad jiffaċċjaw.
- Huwa baġit b'Lm140 miljun (€326.1 miljun) investiment fi proġetti kapitali fl-ekonomija, fl-infrastruttura, fl-iskejjel, fil-patrimonju u fl-ambjent.
- Huwa baġit li jsarraf Lm21 miljun (€48.9 miljun) fi dħul ġdid għall-familji Maltin u Għawdxin mill-ġid li qed joħloq pajjiżna.

Dan il-Baġit isaħħaħ lill-pajjiżna.

B'dan il-Baġit il-familji Maltin u Għawdxin jgħixu aktar fis-sod.

Il-Qaġhda Ekonomika u Finanzjarja

Żviluppi fl-Ekonomija Internazzjonali

Inpoġġi fuq il-Mejda tal-Kamra kopja tal-*Economic Survey*.

Mr. Speaker,

L-ekonomija Maltija ma tistax tinfered minn dak li jkun qed jiġri barra minn pajjiżna. Mhux l-ewwel darba li spjegajt illi dak li jiġri fil-Borża ta' New York, jaffettwa x-xogħol ġewwa Ғal-Far u l-qaġhda ekonomika ġewwa l-Ingilterra thalli impatt fuq il-lukandi li għandna f'Buġibba. Tabella Numru 1 tagħti rendikont qasir ta' l-ekonomija internazzjonali. Jidher li għalkemm l-ekonomija dinjija għandha tibqa' b'saħħitha, l-prospetti ta' tkabbir fl-ekonomija globali jistgħu jiċċajpru minhabba l-inkwiet finanzjarju riċenti u fatturi oħra.

L-għoli tal-prezz taż-żejt ġab miegħu pressjoni fuq il-prezzijiet ta' diversi prodotti u servizzi li nużaw, kif ukoll l-wegġha tas-*surcharge*. Ngħid wegġha għax naf li *s-surcharge* wegġgħet sew lill-familji u lill-industriji tagħna, minkejja dak kollu li għamilna biex innaqsu l-impatt tagħha. Kieku nista' nneħhiha, nassigura lill-poplu Malti li nneħhiha. Ғadd m'għandu jipprova jagħmel kapital politiku minn din il-wegġha. Jekk inżid ir-rati tad-dawl u l-ilma kif kien sar fil-Baġit ta' 10 snin ilu, inkun nista' nneħhi *s-surcharge*. Imma hekk, inkunu qed nidhku bil-poplu Malti. Tmexxija serja titlob mod ieħor. Ir-rati tad-dawl u l-ilma, ma jinżlux, filwaqt li *s-surcharge* titla' u tinzel skond il-prezz taż-żejt.

Kellna wkoll l-għeluq ta' fabbriki li fissru t-telfien ta' bosta mpiegi. Madanakollu, l-ekonomija tagħna rnexxielha toħloq impiegi biżżejjed biex il-qagħad illum huwa 500 anqas mis-sena li għaddiet. Ilhaqna wkoll l-ogħla numru ta' nies jaħdmu bi qliegħ. Is-sitwazzjoni tax-xogħol hija l-aħjar f'dawn l-aħħar 12-il sena. Dan mhux biżżejjed. Sakemm jibqa' persuna waħda li b'mod ġenwin tkun qed tfittex ix-xogħol, l-isfida tkun għadha magħna. U aħna se naħdmu b'hilitna kollha biex negħlbuha.

Il-prezzijiet tal-prodotti agrikoli, speċjalment tal-qmuħ u ċ-ċereali, għolew bil-kbir minħabba diversi fatturi, fosthom it-talba dejjem tikber mill-pajjiżi li qegħdin jiżviluppaw, kif ukoll minħabba l-użu akbar ta' dawn il-prodotti għall-*biofuel*. Sitwazzjoni bħal din tolqot lil pajjiżna wkoll.

Sfortunatament, dan qed iseħħ ftit ġimghat qabel ma Malta tibda tuża l-Ewro bħala l-munita tagħna. Diġà hawn min qiegħed jipprova jgħawweġ ir-realtà u jgħid li dawn iż-żidiet huma riżultat tad-dħul tal-Ewro. Naturalment, min hu ġenwin jaf li min jgħid hekk ikun qiegħed iqarraq u jiżvija lill-poplu tagħna f'dan il-mument delikat. Ilkoll għandna nippreparaw halli jkollna l-aħjar dħul ta' l-Ewro.

Barra minn dan, it-taqlib fis-swieq finanzjarji u daww kapitali hareġ fid-deher fl-aħħar ġimghat. Ghalkemm messniex direttament, xorta waħda nħossuna preokkupati għaliex jekk dan jispiċċa jxekkel ir-ritmu ekonomiku dinji, nistgħu nintlaqtu ħazin aħna wkoll.

Madanakollu, bi tmexxija dixxiplinata u prudenti, l-ekonomija tagħna għaddiet minn dan it-taqlib u baqgħet sħiħa, anzi ssaħħet u qed tkompli tissaħħah.

Tabella 1: Żviluppi Ekonomiċi Internazzjonali

Ir-rata ta' tkabbir ekonomiku internazzjonali f'termini reali għal din is-sena mistenni li jkun kemmxejn anqas minn dak imkejjel matul l-2006. Dan għaliex it-tkabbir fil-Prodott Domestiku Gross dinji hu mistenni jinżel għal 4.8 fil-mija meta mqabbel ma' 5.2 fil-mija s-sena li għaddiet. Minkejja dan, l-ekonomija dinjija għandha tibqa' b'saħħitha għar-raba' sena konsekuttiva.

It-tkabbir ekonomiku fil-pajjiżi tal-Unjoni Ewropea (UE) u fil-pajjiżi fiż-żona tal-Ewro, jirrifletti dak dinji, fejn it-tkabbir ta' 3.0 fil-mija fl-UE u 2.8 fil-mija fiż-żona tal-Ewro mkejla fl-2006 mistenni jinżel għal 2.8 fil-mija u 2.5 fil-mija rispettivament fl-2007.

Ir-rata tat-tkabbir ekonomiku fl-iStati Uniti matul l-2007 hi mistennija tinżel għal 2.2 fil-mija, li hi l-aktar rata baxxa mkejla f'dawn l-aħħar snin. Dan it-tnaqqis jirrifletti l-iżviluppi fis-settur tal-propjetà u fis-settur tas-servizzi finanzjarji fl-Amerika. Mill-banda l-oħra, għalkemm l-ekonomija Ċiniza mistennija tikber b'rata kemmxejn inqas minn dik imkejla s-sena li għaddiet, it-tkabbir tal-Prodott Domestiku Gross fiċ-Ċina xorta wahda mistenni jilhaq l-10.5 fil-mija fl-2007, filwaqt li r-rata ta' tkabbir fil-Ġappun mistennija taqbez xi ftit il-livell imkejjel is-sena li għaddiet, għal 2.3 fil-mija.

Ix-xejriet għall-2008 baqgħu pożittivi għalkemm żdiedu r-riskji negattivi. Hafna jiddependi fuq jekk l-effett fuq it-tkabbir ekonomiku dinji tad-diffikultajiet finanzjarji li żviluppaw reċentament huwiex se jkun sostanzjali. Minbarra dan, jista' jkun hemm impatt negattiv ukoll miż-żidiet fil-prezzijiet internazzjonali taż-żejt, il-qmugh u l-ġwież, kif ukoll l-iżviluppi fir-rati tal-kambju tal-Ewro u tad-dollaru Amerikan. Dan it-taqlib fis-swieq internazzjonali qiegħed jnkwieta lil kulhadd, inkluż lilna, mhux l-anqas għaliex dan jista' jharbat hafna minn dak li nkiseb b'hafna xogħol u taħbit. Minkejja dan, m'aħniex se naqtgħu qalbna u bħal ma għamilna qabel, se nkomplu nirsistu biex niksbu r-riżultati li nixtiequ u li jixirqu lill-poplu tagħna. Għaldaqstant, il-Gvern qiegħed isegwi mill-qrib dak li għaddej fis-swieq finanzjarji internazzjonali u fis-swieq taż-żejt u l-qmugh biex, fejn hu possibbli u nistgħu, nilqgħu għall-inkwiet u nixtru l-bżonnijiet tagħna bl-aħjar kundizzjonijiet possibbli. Fuq kollox, il-Gvern qiegħed jagħti każ ta' dawn l-iżviluppi fit-tfassil tal-pjani u l-istrategiji tiegħu għal pajjiżna.

Il-Qagħda tal-Ekonomija Maltija

Matul dawn l-aħħar tliet snin pajjiżna ġie eżaminat b'mod regolari fuq ħames kriteriji ekonomiċi importanti. F'Mejju, il-Kummissjoni Ewropea u l-Bank Ċentrali Ewropew għamlu analiżi dettaljata ta' pajjiżna u qablu li l-politika ekonomika u finanzjarja m'haddma minn dan il-Gvern hija waħda "kredibbli u sostenibbli". Dan wassalna, biex f'Jannar, indaħħlu l-Ewro.

Mr. Speaker,

Dan il-Baġit jibni fuq din il-kredibilità u sostenibbiltà.

L-andament ekonomiku pożittiv li seħħ fl-2005 u fl-2006 kompli jiġi sostnut fl-ewwel nofs ta' din is-sena, b'rata ta' tkabbir ta' 3.6 fil-mija f'termini reali. Dan ifisser żieda ta' 0.4 percentwali fuq l-istess perjodu tas-sena li għaddiet. Il-konsum tal-Gvern baqa' taħt kontroll strett bi tkabbir ta' anqas minn 1 fil-mija f'termini reali.

Aktar Xogħol u Xogħol Ahjar

Ix-xogħol huwa ċ-ċavetta għal kwalità ta' ħajja tajba, filwaqt li jagħti għixien u dinjità lill-ħaddiema u lill-familji tagħhom.

F'Ġunju ta' din is-sena lhaqna l-ogħla numru ta' nies jaħdmu bi qligħ. Kburin bil-fatt li din iż-żieda fl-impiegi seħħet fis-settur privat u mhux fis-settur pubbliku. Nenfasisza li, minn naħa l-oħra, l-impiegi fis-settur pubbliku komplew jonqsu. Tabella Numru 2 tispjega l-qagħda tas-suq tax-xogħol fl-aħħar sena.

Tabella 2: Is-Suq tax-Xogħol

	Ġunju 2006	Ġunju 2007	Tibdil
Forza tax-xogħol	146,341	146,404	+63
Persuni li jaħdmu <i>full-time</i> :	139,280	140,067	+787
Fis-settur privat	96,081	97,465	+1,384
Fis-settur pubbliku	43,199	42,602	-597
Persuni li jaħdmu għall-rashom	16,428	16,632	+204
Qagħad (l-1 parti)	6,601	5,701	-900
Rata tal-qagħad	4.5	3.9	-0.6 p.p.
Persuni li jaħdmu <i>part-time</i>	43,188	46,318	+3,130

Dan hu Gvern li jemmen li s-settur privat huwa l-mutur li joħloq il-ġid. Fl-2003, is-settur privat kien jimpjega anqas minn 66 fil-mija tal-ħaddiema tagħna. Illum, is-settur privat jimpjega qrib is-70 fil-mija. Żdied is-sehem tal-impiegi produttivi fl-ekonomija. Naqas l-intervent tal-Gvern fuq id-deċiżjonijiet purament kummerċjali. Żdied l-investment minn sorsi privati flok mit-taxxi. Żdiedet l-opportunità ta' tkabbir. Naqset il-kompetizzjoni ngusta ma' azzendi privati.

Tabella Numru 3 turi ċ-ċaqlieq mis-settur pubbliku għas-settur privat tul dawn l-aħħar għoxrin sena.

Tabella 3: Ċaqlieg tal-impiegi mis-Settur Pubbliku għall-Privat fl-ahħar 20 sena

	Azjendi Pubblici	Servizz Pubbliku	Impjieg Settur Pubbliku	Impjieg mal-Privat
	%	%	%	%
1987	17.1	27.32	44.4	55.6
1988	17.1	27.7	44.8	55.2
1989	16.6	27.6	44.2	55.8
1990	16.0	27.3	43.3	56.7
1991	15.6	27.1	42.8	57.2
1992	16.0	26.9	42.9	57.1
1993	15.6	26.7	42.3	57.7
1994	15.5	25.8	41.3	58.7
1995	13.8	24.7	38.5	61.5
1996	13.7	24.7	38.4	61.6
1997	13.8	24.3	38.0	61.9
1998	13.3	24.4	37.6	62.4
1999	11.5	24.1	35.6	64.4
2000	11.7	23.7	35.4	64.6
2001	11.8	23.6	35.5	64.5
2002	11.2	23.3	34.5	65.5
2003	11.0	23.4	34.4	65.6
2004	10.4	23.1	33.5	66.5
2005	10.2	22.5	32.7	67.3
2006	8.9	22.1	31.0	69.0
2007*	8.7	21.8	30.5	69.5

* Is-sena 2007 hija sa l-ahħar ta' April, u l-kumplament huma kollha sa l-ahħar ta' Dicembru.

In-numru ta' persuni jirreġistraw għax-xogħol fl-ewwel parti tar-registru f'Ġunju li għadda, kien ta' 5,701 u r-rata tal-

qagħad kienet ta' 3.9 fil-mija, jiġifieri l-aktar waħda baxxa fl-aħħar 12-il sena.

Is-Settur tat-Turiżmu

Matul din is-sena bdejna naħsdu l-frott tal-inizjattivi li ħadna sabiex insaħħu s-settur tat-turiżmu. Fl-ewwel tmien xhur ta' din is-sena, in-numru ta' turisti żdied bi 58,038, għal total ta' 825,874 persuna u l-passiġġieri li żaru pajjiżna fuq *cruise liners* żdied b'26.6 fil-mija u tela' għal 295,220 passiġġier. Il-qligħ gross mit-turiżmu fl-ewwel sitt xhur ta' din is-sena laħaq il-108.7 miljun lira, zieda ta' 7.1 fil-mija meta mqabbel mas-sena li għaddiet. Bejn Jannar u Ġunju, kull turist ras għal ras, nefaq 217-il lira, jiġifieri 0.7 fil-mija aktar mis-sena li għaddiet.

Is-Settur tal-Manifattura

Matul l-ewwel sitt xhur ta' din is-sena, is-settur tal-manifattura kompli jtejjeb il-kisbiet tiegħu u rreġistra tkabbir ta' 4.1 fil-mija. Bejn Jannar u Ġunju ta' din is-sena, il-bejgħ mill-intrapriżi żdied bi kważi 20 miljun lira (€46.6 miljuni), għal 506.4 miljuni (€1,179.6 miljuni). L-investment fis-settur tal-manifattura żamm il-livell reġistrat is-sena li għaddiet. Il-qligħ tal-impjegati żdied b'4.5 fil-mija u laħaq il-livell ta' 61.7 miljun lira (€143.7 miljuni).

Inħossni kburi nara azjendi ta' fama mondjali bħall-HSBC, il-Lufthansa, l-Actavis, u d-De La Rue jafu lill-ħaddiema Maltin, jemmnu fihom u jridu jimpjegaw aktar. Matul ix-xhur li ġejjin se nkunu qed naraw aktar stejjer ta' suċċess f'dan il-qasam.

Il-Kummerċ Barrani

Matul l-ewwel seba' xhur ta' din is-sena, l-iżbilanċ kummerċjali ma' barra niżel għal 276.3 miljun lira (€643.6 miljuni) meta mqabbel ma' 334.2 miljun lira (€778.5 miljuni) fl-istess perjodu s-sena li għaddiet. Dan jirrifletti t-tnaqqis fil-livell tal-importazzjoni b'3.1 fil-mija u ż-żieda fl-esportazzjoni ta' 5.9 fil-mija.

Matul l-ewwel sitt xhur ta' din is-sena, l-iżbilanċ kurrenti tal-kont tal-pagamenti niżel b'27.1 fil-mija, għal 81.2 miljun lira (€189.1 miljun), jew minn 10.8 fil-mija tal-Prodott Domestiku Gross imkejjel għall-perjodu Jannar sa Ġunju tal-2006, għal 7.4 fil-mija tal-Prodott Domestiku Gross fl-istess żmien din is-sena. Dan it-tnaqqis gie b'riżultat tat-titjib fl-iżbilanċ kummerċjali ma' barra.

Riforma fil-Portijiet

Matul din is-sena ntlehaq ftehim dwar kważi l-aspetti kollha tar-riforma tal-portijiet. Permezz ta' dan il-ftehim, l-ispejjeż tal-ħatt u t-tagħbija tal-merkanzija domestika niżlu b'madwar 20 fil-mija. Malta saret aktar kompetittiva. Mhux hekk biss, iżda żdiedu wkoll l-impiegi.

Il-privatizzazzjoni tat-Tug Malta kienet l-aħħar ħolqa fil-ħruġ tal-Gvern mis-settur marittimu li sa ftit ilu kien iddominat minnu. Din kienet fażi meħtieġa ta' l-ekonomija tagħna – fażi li dan il-Gvern irnexxielu jlestiha u li issa bdiet tagħti l-frott għal pajjiżna.

Tabella 4: Ġarr ta' Merkanzija bil-Baħar u Portijiet

Minn meta CMA-CGM ħadu f'idejhom l-operat tal-Freeport, is-sidien il-godda investew 'il fuq minn 45 miljun Ewro (Lm19.3 miljun) u ziedu n-numru ta' TEUs minn 1.3 miljun għal aktar minn 1.5 miljun fis-sena. Il-privatizzazzjoni tas-Sea Malta ma seħhitx għax kien hemm min ried ifixkel. Izda l-oġġettiv li noħolqu spazju għall-impriza privata ntlahaq. Waqaf it-telf li konna nissussidjaw u minflok roħsu b'20 fil-mija l-prezzijiet li jhallsu l-klienti. Dan kien żvilupp importanti iehor fil-hidma tagħna sabiex naghmlu lil pajjiżna aktar kompetittiv. Dan kien iż-żmien ukoll meta l-Gvern irrifirma l-*Cargo Handling* u, bil-*Valletta Gateway Terminal*, daħal *player* b'esperjenza wkoll fl-amministrazzjoni tal-Port il-Kbir, kif *P&O Ports* daħlu fil-port ta' Birżebbuġia.

Wettaqna wkoll it-tieni fażi tal-privatizzazzjoni tal-Maltapost. Illum, il-posta ta' aktar minn 50 gramma hi suq għal kollox liberalizzat u kompetittiv u ma jagħmilx sens li l-Gvern jibqa' jopera fih f'kompetizzjoni mas-settur privat. Mill-2009, is-suq tal-posta se jinfetaħ għall-kompetizzjoni u għalhekk il-preżenza tal-Gvern f'dan il-qasam ma tagħmilx aktar sens.

Is-Sostenibbiltà tat-Tarzna

Il-Port il-Kbir se jsaħħaħ l-attivitajiet ekonomiċi tal-merkanzija, tal-*cruise liners*, ta' l-attività awdjoviżiva, tat-tiswijiet marittimi u tas-*super yachts*. Din hija l-viżjoni li ħabbarna fil-ġimgħat li għaddew għall-Port il-Kbir. F'din il-katina ta' servizzi hemm skop għal tarzna dinamika, kompetittiva u produttiva.

L-2008 hi l-aħħar sena fejn it-taxxi tal-Maltin se jagħmlu tajjeb għat-telf tat-Tarzna. Dan m'għandux għalfejn ifisser it-tmiem tat-Tarzna. Anzi, għandu jwassal għal Tarzna li tagħti

kontribut lill-attività ekonomika fil-pajjiż u ssostni mijiet ta' mpiegi produttivi.

Issa tassew li d-destin tat-Tarzna hu f'idejn il-ħaddiema. Konvint li l-maġġoranza tal-ħaddiema jifhmu x'qed jaffrontaw u lesti għal dan il-futur. Nesprimi t-tama li dawn il-ħaddiema ma jħallux lil min ifixkilhom jew lil min jitmagħhom il-gidba li l-Maltin lesti u jistgħu jibqgħu jħallsu mit-taxxi tagħhom sabiex jikkumpensaw għat-telf li jsir.

L-Għoli tal-Hajja u l-Harsien tal-Konsumatur

F'Settembru, l-inflazzjoni nizlet għal 0.81 fil-mija meta mqabbla ma' 3.42 fil-mija f'Settembru tas-sena li għaddiet.

It-tnaqqis fl-Indiċi tal-Prezzijiet bl-Imnut li kien irreġistrat matul din is-sena jirrifletti l-aktar l-effett tal-għoli tal-prezzijiet li kien ġej minn żieda fil-prodotti tal-enerġija u l-prezzijiet tal-ilma u l-elettriku matul l-2006, u l-fatt li fl-2007 il-prezzijiet lill-konsumatur kienu anqas u aktar stabbli mis-sena ta' qabel. Tajjeb wieħed japprezza li, waqt li fl-2006 is-*surcharge* kienet tlaħħaq għal madwar 67.5 fil-mija, bħalissa qegħda 50 fil-mija.

Għalhekk, skond il-mekkanizmu stabbilit, iż-żieda għall-għoli tal-ħajja għandha tkun 50 centeżmu (€1.16 -il centeżmu).

Aħna konxji li f'dawn l-aħħar xahrejn il-familji tagħna ffaċċjaw żidiet fil-prezzijiet tal-ikel minħabba il-persjonijiet internazzjonali. Ir-raġunijiet għal dan diġà spjegajthom aktar kmieni. L-esperti kollha qegħdin isostnu li dan l-impatt se jkompli fix-xhur li ġejjin. Ma nistgħux nħallu din is-

sitwazzjoni mingħajr ma nkunu hadna l-inizjattivi li hemm bżonn biex intaffu l-impatt fuq il-familji tagħna kemm jista' jkun.

F'dawn iċ-ċirkustanzi straordinarji, il-Gvern iddeċieda li ż-żieda għall-għoli tal-ħajja tiġi anticipata b'lira minn dak li kieku kien ser jingħata s-sena d-dieħla. Dan iffisser li għall-2008, iż-żieda se tkun ta' Lm1.50 (€3.49 ċenteżmu) fil-ġingħa.

Il-Gvern ha wkoll numru ta' inizjattivi biex jiġġieled l-għoli tal-ħajja u jagħti aktar stabbiltà fil-prezzijiet.

B'rabta mal-bidla għall-Ewro, qed jittieħdu numru ta' inizjattivi fosthom l-iskema *FAIR* li qed titħaddem ma' '1 fuq min 6,500 hanut, u l-*Price Stability Agreements*, sal-lum ma' 11-il importatur, biex jagħtu stabbiltà ta' prezzijiet matul il-bidla.

Barra minn hekk, fis-settur tal-mediċini twaqqaf mekkanizmu fid-Divizjoni tal-Konsumatur u tal-Kompetizzjoni li permezz tiegħu qegħdin jiġu mgħarbla l-prezzijiet tal-mediċini. Dan il-mekkanizmu diġà beda jagħti r-rizultati mixtieqa.

Il-Qagħda Finanzjarja

It-Tabelli numru 5 u 6, li nitlob lill-Kamra tieħu bħala moqrija, juru r-rizultati finanzjarji kemm għall-2007 kif ukoll għas-snin 2008-2010. Fl-aħħar tad-Diskors qiegħed nehmeż ukoll r-rendikonti tad-dħul u l-ħruġ b'aktar dettal.

Mr. Speaker,

Bħal dan iż-żmien sena, fid-Diskors tal-Baġit, kont ħabbart li l-iżbilanċ strutturali kellu jinżel taħt it-3 fil-mija tal-Prodott Domestiku Gross. Fil-fatt, għandna riżultat aħjar minn dak li bassarna – l-iżbilanċ għas-sena li għaddiet kien ta' 58 miljun lira (€135.1 miljun) jew ta' 2.7 fil-mija ta' dak li pproduċa l-pajjiż.

Għal din is-sena, il-Gvern qed jipprevedi li d-defiċit jinżel għal 48 miljun lira (€111.9 miljuni), jiġifieri 10 miljun lira (€23.3 miljuni) anqas mis-sena li għaddiet u 2.1 fil-mija ta' dak li jipproduċi l-pajjiż.

Għall-2008 qed nippjanaw li d-defiċit jinżel għal 1.2 fil-mija ta' dak li jipproduċi l-pajjiż, jiġifieri għal 29 miljun lira (€67.6 miljun).

Dan mhux biżżejjed Mr. Speaker. Il-Gvern tiegħi jemmen li għandna nkomplu naħdmu sabiex nilhqu l-mira li sal-2010 pajjiżna jagħmel *surplus* – jiġifieri li f'sena finanzjarja jdaħħal aktar milli jonfoq. Dan ifisser aktar riżorsi disponibbli għall-investiment fl-ekonomija ta' pajjiżna u t-titjib fil-qagħda tal-familji tagħna.

IL-QAGHDA FISKALI 2006-2007

Lm'000

	2006		2007		
	Attwali		Approvat	Rivedut	
Fond Konsolidat					
<u>Dhul Totali</u>		944,720		992,929	977,211
Dhul minn Taxxi	797,254		851,185		865,455
Dhul iehor	147,466		141,744		111,756
<u>Nefqa Totali Rikurrenti</u>		865,552		879,558	894,886
Spiza Rikurrenti	788,171		803,408		817,823
Hlasijiet ta' Imghax	77,381		76,150		77,063
Bilanc Rikurrenti	79,168		113,371		82,325
<u>Nefqa Kapitali</u>		137,021		167,835	130,775
Nefqa Totali		1,002,573		1,047,393	1,025,661
(Żbilanc)		(57,853)		(54,464)	(48,450)
Finanzjament					
Hlas lura dirett ta' Self	(249)		0		0
Kontribuzzjonijiet ghas-Sinking Funds	(11,227)		(9,902)		(9,902)
Bilanc mis-Sinking Funds ta' Stokk Konvertit	12,459		4,200		4,200
Bejgh ta' Assi	74,170	75,153	0	(5,702)	0
Bilanc / (Htiega ta' Self)		17,300		(60,166)	(54,152)
Self Barrani		0		0	0
Bilanc fl-1 ta' Jannar	(45,858)		(30,928)		(28,558)
Self Lokali	0	(45,858)	50,000	19,072	50,000
Bilanc fil-31 ta' Dicembru		(28,558)		(41,094)	(32,710)
Aggustamenti E.S.A. '95		3,122			11,247
(Żbilanc) tal-Gvern Estiż		(54,731)			(37,203)
Prodott Gross Domestiku		2,157,380			2,295,867
(Żbilanc) Strutturali					
bhala % tal-Prodott Gross Domestiku		-2.68%			-2.11%
(Żbilanc) tal-Gvern Estiż					
bhala % tal-Prodott Gross Domestiku		-2.54%			-1.62%

IL-QAGHDA FISKALI 2006 - 2010

Euro '000

	2006		2007		2008		2009		2010	
	Attwali		Rivedut		Estimi		Estimi		Estimi	
Fond Konsolidat										
Dhul Totali		2,200,605		2,276,289		2,410,818		2,486,820		2,595,921
Dhul minn Taxxi	1,857,102		2,015,968		2,122,339		2,205,404		2,300,116	
Dhul Iehor	343,503		260,321		288,479		281,416		295,805	
Nefqa Totali Rikurrenti		2,016,194		2,084,524		2,150,843		2,189,785		2,218,043
Spiża Rikurrenti	1,835,945		1,905,015		1,968,453		2,005,066		2,032,858	
Hlasijiet ta' Imghax	180,249		179,509		182,390		184,719		185,185	
Bilanc Rikurrenti	184,411		191,765		259,975		297,035		377,878	
Nefqa Kapitali		319,172		304,623		328,403		306,933		317,661
Nefqa Totali		2,335,366		2,389,147		2,479,246		2,496,718		2,535,704
(Żbilanc) / Bilanc		(134,761)		(112,858)		(68,428)		(9,898)		60,217
Finanzjament										
Hlas lura dirett ta' Self	(580)		0		0		0		0	
Kontribuzzjonijiet ghas-Sinking Funds	(26,152)		(23,065)		(19,220)		(16,462)		(16,462)	
Bilanc mis-Sinking Funds ta'										
Stokk Konvertit	29,021		9,782		32,409		0		0	
Bejgh ta' Assi	172,770		175,059		0		13,189		0	
Bilanc / (Htiega ta' Self)		40,298		(126,141)		(55,239)		(26,360)		43,755
Self Barrani		0		0		0		0		0
Bilanc fl-1 ta' Jannar	(106,820)		(66,522)		(76,194)		54,917		168,321	
Self Lokali	0	(106,820)	116,469	49,947	186,350	110,156	139,764	194,681	41,928	210,249
Bilanc fil-31 ta' Dicembru		(66,522)		(76,194)		54,917		168,321		254,004
Aggustamenti E.S.A. '95		7,272		26,198		(1,868)		1,160		(738)
(Żbilanc) / Bilanc tal-Gvern Estiż		(127,489)		(86,660)		(70,296)		(8,738)		59,479
Prodott Gross Domestiku		5,025,344		5,347,932		5,675,514		5,986,953		6,323,494
(Żbilanc) / Bilanc Strutturali bhala % tal-Prodott Gross Domestiku		-2.68%		-2.11%		-1.21%		-0.17%		0.95%
(Żbilanc) / Bilanc tal-Gvern Estiż bhala % tal-Prodott Gross Domestiku		-2.54%		-1.62%		-1.24%		-0.15%		0.94%

Jekk irridu niżguraw futur fis-sod għall-familji tagħna, din hija t-triq. Hekk biss jista' jkollna aktar riżorsi biex ninvestu u naqsmu mill-għid li jinħoloq. Hekk nassiguraw li ma ngerxux l-investiment minħabba klima ta' incertezza.

Tabella 7 tispjega kif il-Gvern qiegħed jiprogetta d-dhul tiegħu għal din is-sena.

Tabella 7: Rendikont tad-Dhul tal-Gvern fl-2007

Il-ġbir mit-taxxa fuq id-dhul se jkun żdied b'31 miljun lira (€72.2 miljuni) u dak mill-kontribuzzjonijiet tas-sigurtà soċjali se jkun żdied b'14-il miljun lira fuq l-2006.

Id-dhul mid-dwana u s-sisa se jkun żdied b'10 miljun lira (€23.3 miljuni). Taht din il-kategorija, għalkemm qed jirriżulta li d-dhul li kien mistenni mis-sisa fuq is-sigaretti mhux se jimmaterjalizza kollu, id-dhul mis-sisa fuq il-petroleum se tiżdied bi 12-il miljun lira (€28 miljun) fuq l-2006, li parti minn din iż-żieda hija dovuta għal sisa tal-2006 li, iżda, dahlet fl-2007. Id-dhul mill-boll ukoll huwa mistenni li jiżdied bi 8 miljun lira (€18.6 miljuni), filwaqt li se jkun hemm aktar dhul mill-VAT fl-2007, meta mqabbel mad-dhul attwali tal-2006, b'ammont ta' 7 miljuni (€16.3 miljuni), liema ammont huwa oghla mill-istima ta' dhul li konna għamilna originarjament għall-2007. Il-Gvern se jdaħhal ftit aktar minn 3 miljun lira (€7 miljuni) mill-iSkema Speċjali ta' Reġistrazzjoni li giet imnedija din is-sena. Bħala dhul ta' fondi mill-Unjoni Ewropea, għalkemm id-dhul b'mod globali se jkun anqas fl-2007, minħabba l-kumpens finanzjarju ta' 44 miljun lira (€102.5 miljuni) li daħhalna għall-aħħar darba fl-2006, huwa mistenni li, fl-2007, se jkun hemm zieda fid-dhul mill-Fondi Strutturali u ta' Koeżjoni fuq l-2006, li permezz tiegħu se jkun ibbenefika pajjiżna bi proġetti u inizzjattivi li qed jitwettqu.

Nixtieq nirrimarka li ż-żieda fid-dhul tixhed favur il-politika ekonomika u l-għaġal tal-Gvern. Wasalna hawnhekk minkejja li matul dawn l-aħħar żewġ Baġits ma daħhalna

ebda taxa ġdida u s-sena li għaddiet naqqasna sostanzjalment l-*income tax*.

Għall-2008, il-Gvern qiegħed jipprogetta dħul ta' madwar 58 miljun lira (€135.1 miljuni) aktar minn din is-sena. Nirrepeti Mr. Speaker. Din iż-żieda mhux se tiġi minn xi taxxi ġodda. Se tiġi għaliex se jkun hawn aktar xogħol u aktar investiment.

Din is-sena, qed nistmaw li n-nefqa rikurrenti tal-Gvern tiżdied bi 28 miljun lira (€65.2 miljuni). L-akbar żidiet kienu fuq il-pensjonijiet u s-servizzi soċjali, li żdiedu b'4 miljun lira (€2.3 miljuni) fix-xahar. In-nefqa fl-edukazzjoni żdiedet b'4 miljun lira (€9.3 miljuni) u kwazi 5 miljun lira (€11.6 miljuni) iżjed intefqu fl-ispiza rikurrenti fis-settur tas-saħħa.

In-nefqa rikurrenti għas-sena 2008 se titla' b'29 miljun lira (€67.5 miljuni), li minnhom 20 miljun (€46.6 miljuni) huma żidiet fil-pensjonijiet u l-benefiċċji soċjali. L-ispiza fil-qasam tas-saħħa mistennija tkun 6 miljun lira (€14-il miljun) oġġla minn dik għas-sena 2007. Se jitkompla l-proċess ta' trazzin ta' l-ispejjeż rikurrenti tal-amministrazzjoni tal-Gvern. Il-fondi allokatu lid-diversi entitajiet, hliet għall-MCAST u l-Università, mhux mistenni li jżdiedu fuq l-2007.

Matul is-sena, irreġistratna żieda mdaqqsqa fl-investiment kapitali fl-oqsma tal-edukazzjoni, tal-ambjent u tal-agrikoltura kif ukoll infiq ta' madwar 41 miljun lira (€96 miljun) fi proġetti ffinanzjati mill-*Fames Protokoll Taljan* u oħrajn ko-finanzjati mill-Unjoni Ewropea. Madanakollu, fl-2007 huwa mistenni li l-Gvern jonfoq 6 miljun lira (€14-il miljun) anqas mill-2006 prinċipalment minħabba t-12-il miljun (€28 miljun) anqas minfuqa fuq l-isptar Mater Dei.

Għas-sena d-dieħla, qed nistmaw nefqa ta' 10 miljun lira (€23.2 miljuni) aktar minn din is-sena minkejja nefqa ta' 14-il miljun (€32.6 miljuni) anqas fil-kapital marbut mal-isptar Mater Dei.

Tabella 8: Dejn Pubbliku

L-introduzzjoni tal-Ewro se toffri opportunitajiet kif ukoll sfidi godda għall-amministrazzjoni tad-dejn pubbliku. Jekk inkunu kapaċi nimplimentaw strateġiji tajba nistgħu niehdu vantaġġ mill-fatt li d-dejn pubbliku se jkun denominat f'munita ewlenija nternazzjonali. Izda biex dan isehh irridu nirristrutturaw id-dejn nazzjonali permezz ta' programm mifruq fuq medda ta' tliet snin li filwaqt li ma jzidx id-dejn nazzjonali bla bżonn, jemfasizza aktar il-hruġ ta' *Stocks* milli s-self għal żmien qasir f'*Bills* tat-Teżor. Għaldaqstant se nfittxu medtodu biex innaqqsu l-frammentazzjoni tad-dejn fit-tul innifsu.

F'termini fiskali, u kif muri t'Tabella numru 9, li nitlob lill-Kamra tieħu bhala moqrija, se naraw id-dejn tal-Gvern Ġenerali bhala persentaġġ tal-Prodott Nazzjonali Gross jonqos minn 64.72 fil-mija fis-sena 2006 għal 53.27 fil-mija fis-sena 2010.

Fil-prattika, għalhekk, l-ammont ta' self ġdid kif inhu ndikat fl-Abbozz ta' Liġi li qieghda tiġi pprezentata ma dan id-diskors jirrifletti dan ir-ristrutturar kif spjegat hawn fuq.

Tabella 9

IL-BILANC TAD-DEJN TAL-GVERN

Ewro'000

	2006	2007	2008	2009	2010
<i>Stocks</i> tal-Gvern	2,617,400	2,733,869	2,920,219	3,061,463	3,103,287
<i>Bills</i> tat-Teżor	373,799	374,461	231,120	104,123	6,431
Self tal- <i>Ex-MDD, MSCL</i>	56,778	56,778	56,778	56,778	56,778
Self minn barra	127,718	122,108	114,527	107,703	100,881
EBU's	76,907	74,976	85,409	93,392	101,407
Dejn tal-Gvern (Inkluzi EBU's)	3,252,602	3,362,192	3,408,053	3,423,459	3,368,784
<i>Prodott Gross Domestiku</i>	<i>5,025,344</i>	<i>5,347,932</i>	<i>5,675,514</i>	<i>5,986,953</i>	<i>6,323,494</i>
Dejn bhala % tal-Prodott Gross Domestiku	64.72%	62.87%	60.05%	57.18%	53.27%

Inkomplu Nincentivaw ix-Xogħol u t-Tkabbir Ekonomiku

L-iżvilupp soċjali jiddependi fuq it-tkabbir ekonomiku. B'hekk pajjiżna jista' jibqa' jsostni l-edukazzjoni, is-saħħa u s-servizzi soċjali.

Il-Gvern jemmen li s-settur pubbliku għandu rwol ewlieni fl-iżvilupp ekonomiku. Irridu li naqqsu il-piż tal-amministrazzjoni pubblika fuq l-oqsma produttivi ta' pajjiżna. Matul is-sena d-dieħla, se ninsistu biex jiġihaffef il-piż tas-settur pubbliku fuq l-oqsma produttivi b'madwar 6 fil-mija.

Il-Gvern se jagħmel riforma fis-sistema ta' taħriġ li jingħata lill-impjegati tas-settur pubbliku. Se niżviluppaw Ċentru għar-Ricerka u t-Taħriġ bi sħubija ma' l-Università. Dan iċ-Ċentru se jkun ukoll wieħed fejn issir ricerka dwar l-isfidi li pajjiżna jkun qiegħed jiffaccja, bħal, ngħidu aħna, fil-qasam tas-saħħa, l-ekonomija u l-finanzi, l-edukazzjoni u l-ambjent. Qed nivvotaw is-somma ta' 40,000 lira (€93,100) bħala *seed capital* għat-tnedija immedjata tal-proġett.

Amministrazzjoni pubblika xierqa għandha vantaġġi ekonomiċi wkoll. F'dan il-kuntest il-Gvern għandu l-ħsieb li kif tagħlaq il-konsultazzjoni pubblika dwar il-*White Paper* dwar il-Libertà ta' l-Infurmazzjoni, iressaq il-liġi fil-Parlament.

Irridu nużaw parti sewwa mill-fondi li ksibna mill-Unjoni Ewropea biex noħolqu x-xogħol u nippreparaw lill-ħaddiema

tagħna biex ikunu f'pożizzjoni li jiehdu l-opportunitajiet ta' xogħol li jinholqu.

Din is-sena, il-*Malta Enterprise* aċċettat 12-il proġett t'espansjoni minn azzjendi Maltin u internazzjonali stabbiliti f'Malta. Dawn it-12-il proġett se jkunu qed ifissru investiment ġdid ta' madwar 9 miljun lira (€21 miljun) fl-ekonomija Maltija u l-holqien ta' aktar minn 800 impieg ġdid.

Se naħdmu biex nilqgħu għaż-żieda fid-domanda għall-fabbriki. Se ninvestu 'l fuq minn 13-il miljun lira (€30.2 miljun) biex niżviluppaw 15,000 metru kwadru ġdid ta' spażju għal fabbriki f'Hal-Far u 11,000 metru kwadru għal fabbriki fil-Mosta Technopark. L-ewwel minn dawn il-fabbriki jkunu lesti biex jilqgħu inkwilini godda fl-aħħar ta' l-2008.

Matul l-2008, se nintroduċu sensiela ta' inizjattivi taħt il-liġi l-ġdida għall-Promozzjoni ta' l-Industrija. Nistmaw li se nkunu qed ninvestu aktar minn 45 miljun Ewro (Lm19.3 miljun) f'għajnuna lill-industrija biex inkatru l-impiegi.

Fil-qafas tal-Politika għall-Industrija li ppublikajna fil-baġit tas-sena li għaddiet, se ninawguraw skemi t'incentiv għar-riċerka u żvilupp. Se ngeddu l-iskemi tagħna t'għajnuna lill-investiment b'attenzjoni speċjali għal Ghawdex. Se ntejbu l-iskemi li noffru lil min jeħtieġ finanzjament biex isaħħaħ l-investiment tiegħu b'rati vantaġġjużi. Se nagħtu attenzjoni speċjali wkoll lill-impriżi iż-żgħar biex inħajru aktar nies jaħdmu għal rashom. Se nlestu inizjattivi li jgħinu impriżi Maltin jiżviluppaw u jsibu klijentela ġdida barra minn Malta

u se ngeddu u naġġornaw l-iskemi li noffru biex ngħinu lill-impriži jharrġu lill-impjegati tagħhom.

Qed nivvotaw ukoll 2.3 miljun lira (€5.4 miljun) b'ko-finanzjament mill-Unjoni Ewropea biex inkomplu ntejbu taż-żoni industrijali għall-intrapriži ż-żgħar biex dan is-settur ikompli jżviluppa. Dan huwa settur importanti ħafna u li jiġġenera numru kbir ta' impiegi.

Nidejna l-pjan ta' villaġġ ġdid ta' l-artiġjanat f'Ta' Qali li se jilqa' fih mat-92 negozju, u li mistennija jiġġeneraw aktar minn 400 impieg. Dan huwa investiment ta' madwar 13-il miljun lira (€30.2 miljun) ko-finanzjati mill-Unjoni Ewropea.

Illejla se nivvutaw is-somma rekord ta' 16.8 miljun lira (€39.1 miljun) fis-settur tat-turizmu. Qed nivvotaw 10 miljun lira u nofs (€24.5 miljun) biex l-Awtorità Maltija għat-Turizmu tkompli bil-ħidma tagħha. Iż-żieda ta' żewġ miljun lira u nofs (€5.8 miljun) hija maħsuba biex tkompli tappoġġja l-linji tal-ajru *low cost*, biex isir reklamar aktar intensiv u biex nappoġġjaw lit-tour operators.

Qed jiġu allokatu wkoll 'il fuq minn 5 miljun lira (€11.6 miljun) għal titjib fil-prodott turistiku, inkluż investiment fil-facilitajiet ta' siti storiċi, żvilupp tal-bajjiet, inkluż il-proġett ta' Buġibba.

Il-Korporazzjoni għax-Xogħol u t-Taħriġ se tkompli l-programm estensiv ta' taħriġ għal matul il-ħajja. Se tingħata għajjnuna f'forma ta' għotja li tista' tlaħħaq sa 60 fil-mija tal-paga minima nazzjonali biex persuni żvantagġjati jintegraw ruħhom fid-dinja tax-xogħol. Se jinbeda programm ieħor ta'

taħriġ għal min hu qiegħed. Programm ieħor hu ntiż biex iż-żgħażaġħ tagħna, u speċjalment dawk li jtilqu l-iskola kmieni, itejbu l-prospetti tagħhom fil-qasam tax-xogħol. Se jinbeda programm bl-iskop li jgħin l-impieg għan-nisa u li jippromwovi l-ugwaljanza bejn is-sessi kif ukoll il-bilanċ bejn ix-xogħol u l-ħajja tal-familja. Flimkien mal-għaqdiet mhux governattivi, se ssir ħidma sabiex nilhqu ċerti kategoriji ta' nies li huma soċjalment esklużi, inħarrġuhom kif ikun hemm bżonn u b'hekk intejbulhom l-opportunitajiet tagħhom fis-suq tax-xogħol. Qed nivvutaw miljun u nofs lira (€3.5 miljun) għal dawn il-programmi.

Hemm il-ħsieb li tiddaħħal skema fejn persuni li jkunu qiegħda fit-tul jiġu allokatu f'postijiet tax-xogħol għal perjodu ta' tliet xhur ma' kumpaniji privati. Dawn se jaħdmu sa massimu ta' 30 siegħa fil-gimgha u l-Gvern se jikkontribwixxi sa 75 fil-mija tal-paga minima nazzjonali.

Parti mill-miljuni li qed jiffranka pajjiżna mis-sussidji li kienu jmorru f'azjendi tal-Gvern falluti qed nużawhom biex nixprunaw l-ekonomija u nagħtu dawn l-inċentivi lil min jaħdem:

1. Se nkomplu bir-riforma tat-taxxa tad-dhul li bdejna tnax-il xahar ilu biex nippremjaw lil min jaħdem, kif se nispijega aktar tard;
2. Mill-1 ta' Jannar li ġej, il-Gvern se jhallas l-ewwel sena bolla ta' kull min għandu '1 fuq minn 45 sena u li jkun ilu qiegħed 5 snin, u jakkwista liċenzja tan-negozju biex jibda jaħdem għal rasu;

3. Biex tiżdied il-flessibilità fis-suq tax-xogħol, se jitwaqqaf reġistru għal min qed ifittex ix-xogħol fuq bażi *part-time* biss. ;
4. Is-sistema ta' reġistrazzjoni ta' nies qiegħda se tinbidel biex tincentivahom jieħdu opportunitajiet ta' xogħol temporanju. Dan billi ma jitilfux l-prijorità ta' reġistrazzjoni u li terġa' tiġi kkreditata l-bolla meta jispicča x-xogħol temporanju;
5. Mill-1 ta' Jannar, il-*leave* tal-maternità mħallas se jiżdied b'gimgha oħra għal 14-il gimgha. L-ispiza għal din il-gimgha żejda se tingarr mill-Gvern permezz ta' kreditu għall-kontribuzzjoni tas-sigurtà soċjali mħallsa minn min iħaddem. Dawk in-nisa li huma intitolati għall-benefiċċju tal-maternità, se jiždidilhom il-benefiċċju b'gimgha oħra għal 14-il gimgha.

Konvinti li dawn il-miżuri kollha se jkomplu jsaħħu l-ekonomija u joħolqu aktar postijiet tax-xogħol u xogħol aħjar.

Għawdex Gżira ta' Potenzjal u Opportunitajiet Uniċi

Mr. Speaker,

Illejla se nħabbar zieda ta' miljun lira u nofs (€3.5 miljun) fin-nefqa f'Għawdex biex insostnu il-familji Għawdxin fl-impenn tagħhom li joħorġu l-potenzjal u l-opportunitajiet uniċi ta' din il-Gżira.

Illejla se nħabbar miżuri u proġetti li jkomplu joħolqu x-xogħol, isebbħu l-ambjent, jippremjaw l-inizjattiva, u jtejbu l-prodott turistiku, kulturali u artistiku Għawdxin.

Mr. Speaker,

Għawdex illum huwa l-Għawdex li qed isawwar il-Viżjoni 2015 u jissawwar minn din il-Viżjoni. Fil-Viżjoni tal-poplu Malti u Għawdxin, li jeċċella fl-edukazzjoni, fis-saħħa, fis-servizzi finanzjarji, fl-industrija speċjalizzata, f'turizmu ta' kwalita', u fl-IT, hemm id-dimensjoni Għawdxija. Għawdex huwa wkoll element essenzjali tal-Viżjoni 2015. Nemmu f'Għawdex b'riżorsi umani ta' kwalità, b'ambjent naturali, pajsagġ u wirt kulturali uniċi, destinazzjoni turistica distinta, komunità li toffri servizzi soċjali u mediċi mill-aqwa, soċjetà fejn il-persuna u l-kwalità tal-ħajja huma fiċ-ċentru ta' kull żvilupp. Nemmu f'Għawdex li qed jinbidel kuljum minn reġjun żvantaġġat għal gżira b'potenzjal u opportunitajiet uniċi.

Il-familji Għawdxin se jgawdu minn dak kollu li qed inħabbar f'dan il-Baġit fl-edukazzjoni, fis-saħħa, fix-xogħol, u oqsma oħra. Imma ma nistgħux inħarsu lejn Għawdex mill-lenti ta'

Malta biss. Il-progress soċjali u ekonomiku miksub f'Għawdex s'issa huwa frott ta' tmexxija li għarfet li ma tistax tmexxi lil din il-gżira daqs li kieku kienet biss distrett f'Malta.

Mr. Speaker

Il-Gvern immexxi minni, fl-aħħar tliet snin, emmen bis-shiħ fil-kapaċità tal-familji Għawdxin. Kien hemm min beza' li mas-shubija fl-EU Għawdex ser jiġi miknus mill-mappa. Dan ma sehħx. Anzi ġara l-kuntrarju. Rajna lil Għawdex igawdi minn żvilupp kbir kif spjegat f'Tabella 10.

Tabella 10: Proġetti f'Għawdex wara s-shubija fl-Unjoni Ewropea

Toroq ġodda, impjant għat-trattament tad-dranaġġ, proġetti għall-avvanz ta' l-industrija tad-*diving*, estenzjoni taċ-Ċentru għall-Arti u Snajja, skemi u korsijiet mill-ETC, korsijiet miċ-Ċentru ta' Università u miċ-Ċentru għall-Arti u Snajja, diversi skemi, proġetti u opportunitajiet ta' żvilupp personali, titjib qawwi fl-Isptar Ġeneral t'Għawdex u fl-iskejjel, u titjib sostanzjali fil-mużew prinċipali.

Dan is-suċċess kien possibbli għax ma mxejniex waħedna. Hdimna flimkien mas-soċjeta' ċivili f'Għawdex, mal-*Gozo Business Chamber*, il-*Gozo Tourism Association*, mal-Assoċjazzjoni ta' l-Organizzazzjonijiet mhux Governattivi, il-koperattvi fil-qasam ta' l-agrikoltura, il-Kunsilli Lokali u oħrajn. Dawn ilkoll għenu biex jintagħzlu l-aħjar proġetti għal Għawdex u biex dawn jitwettqu. Filwaqt li nirrikonoxxi u niringrazzja s-sehem ta' dawn l-organizzjonijiet fit-tmexxija t'Għawdex f'dawn l-aħħar tliet snin, il-Gvern sema' ukoll dak li qalu fil-preparament ta' dan il-Baġit.

Il-Gvern jemmen li dan kollu huwa biss il-bidu. Baqgħalna hafna x'nagħmlu flimkien.

Mr. Speaker

It-tranzizzjoni ekonomika ta' Malta grat f'Għawdex ukoll. Il-problemi ta' kompetittività minħabba l-insularità ta' Malta laqtu aktar lil Għawdex. Kien jeħtiegħ ħsieb gdid u ideat godda biex l-ekonomija Għawdxija tingħata spinta għida.

Irfinajna l-prijoritajiet tagħna għal Għawdex u rrijafermajna sett ta' principji centrali għall-politika tagħna għal Għawdex.

Tabella 11: Principji Ċentrali tal-Politika għal Għawdex

L-ewwel, li s-sehem Għawdxu fl-attività ekonomika ta' Malta għandu fejn jikber u dan għandu jitkattar b'mod li jkun sostenibbli u konsistenti. It-tieni, li Għawdex għandu jkun aċċessibbli u għandu jitneħħa jew ikun ikkumpensat kull żvantaġġ fiziku għall-fatt li Għawdex hu gżira għalih. It-tielet, li t-turiżmu għandu jibqa' attività ekonomika ewlenija tal-gżira u allura, anke għal dan il-fatt biss – apparti hafna raġunijiet ohra – s-sostenibbiltà ambjentali u l-preżervazzjoni tas-sbuhija tal-gżira huma essenzjali.

Tul is-sena li għaddiet, f'Għawdex sar hafna xogħol kif deskritt f'tabella 12.

Tabella 12: Il-Hidma tal-Gvern f'Għawdex matul l-2007 fil-Qosor

Matul din is-sena l-Gvern hadem u investa bis-shih fit-tishih ta' l-ekonomija, l-infrastruttura u l-kwalita' tal-hajja f'Għawdex. Allokajna s-somma rekord ta' madwar 5 miljun lira (€11.6 miljun) għall-proġetti kapitali f'Għawdex.

Aktar minn 430 Għawdx i bbenefika b'mod dirett minn skemi u korsijiet li saru speċifikament għal Għawdex permezz ta' fondi ta' l-Unjoni Ewropea u l-Gvern Malti tul din is-sena.

L-avvanzi kbar li għamilna fl-IT għamluha possibbli biex niżviluppaw l-opportunitajiet godda ta' xogħol f'Għawdex għall-haddiema tal-Gvern f'xogħol amministrattiv. Diversi taqsimiet ġew trasferiti għal Għawdex tul din is-sena.

Marbut mal-qasam ta' l-impiegi, l-Gvern lesta l-bini ta' l-ewwel *Crafts Incubation Centre* għal Għawdex.

L-ekonomija ta' Għawdex tiddependi b'mod sostanzjali fuq l-andament ta' l-industrija turistika. Din is-sena rajna mhux biss riżultati pożittivi fejn jidhol in-numru ta' turisti li żaru u, aktar importanti minn hekk, li qagħdu f'Għawdex, imma rajna wkoll aktar proġetti u inizjattivi mwettqa mill-Gvern flimkien mal-privat bil-għan li l-prodott turistiku ta' Għawdex ikompli jitjieb.

1 It-terminal tal-passiġġieri fl-Imġarr, Għawdex, tlesta u għandu jigi inawgurat fil-ġimgħat li ġejjin;

2 Lestejna l-proġett marbut ma' l-industrija tad-*diving*, dak ta' l-immodernizzar tal-Mużew ta' l-Arkeoloġija u t-twaqqif ta' Ċentru temporanju għall-Vizitaturi fil-Ġgantija;

3 Nidejna proġett ta' master plan għaċ-Ċittadella. Fl-istess żmien wettaqna xogħlijiet ta' restawr fiċ-Ċittadella;

4 Nidejna kompetizzjoni għal disinn għaż-“Żewwieqa Waterfront”;

5 Sar ix-xogħol ta’ ppjanar fuq il-proġett tal-Villa Rundle;

6 Investejna 40,000 lira (€93,200) f’għajnuna finanzjarja lill-għaqdiet, kunsilli lokali jew entijiet oħra biex jorganizzaw attrazzjonijiet kulturali, b’emfasi fuq ix-xhur tax-xitwa. Dan l-investment flimkien ma’ dawk organizzati mill-Gvern bħal “Lejlet Lapsi Notte Gozitana” wassal biex kellna sena *record* f’attivitajiet soċjali u kulturali f’Għawdex.;

7 Fl-istess hin, hloqna skemi mill-Gozo Channel li ncentivaw il-vjaġġ lejn Għawdex, kif ukoll investejna fir-reklamar ta’ Għawdex b’riżq it-turiżmu domestiku; u

8 Dan kollu, flimkien mad-diversi inizjattivi li hadet il-Gozo Channel, għenu biex kellna suċċess fin-numru tat-turisti Maltin u barranin li żaru u qagħdu f’Għawdex.

Fl-Isptar Ġenerali f’Għawdex, immodernizzajna l-iswali ġenerali tan-nisa u ta’ l-irġiel kif ukoll is-sala ta’ l-ikel.

Inbeda x-xogħol fuq il-bini ta’ skola sekondarja ġdida għas-subien, li tinkludi wkoll parkeġġ taht l-art u faċilitajiet sportivi għall-użu anke mill-komunità. Dan huwa proġett ta’ 3 miljun lira (€7 miljun).

Saru diversi proġetti ta’ mmodernizzar u bini ta’ faċilitajiet godda fl-iskejjel primarji ta’ Għajnsielem, Nadur, Victoria, Xewkija u Żebbuġ, fl-iskola sekondarja tal-bniet Agius de Soldanis u fiċ-Ċentru għal Studji Oghla Sir Mikelang Refalo.

Investejna bil-kbir fl-ambjent f’Għawdex. Mhux biss issoktajna bit-twertieq tal-proġett ta’ immanigġjar tad-Dwejra, il-Master Plan tad-Dranaġġ, il-bini ta’ *pumping station* fin-Nadur, u l-bini ta’ l-impjant għat-Trattament tad-Dranaġġ f’Ras il-Ħobż, imma investejna f’sistema ta’ pannelli solari għall-produzzjoni ta’ l-elettriku li jiffurmaw dak li hu l-ikbar impjant ta’ enerġija rinnovabbli fil-gżejjer Maltin u li qiegħed jiġġenera enerġija li tintuża miċ-Ċentru Amministrattiv tal-Ministeru għal Għawdex.

Mr. Speaker,

Ix-xogħol kollu li twettaq s'issa, il-finanzi fis-sod għal pajjiżna, il-viżjoni ċara li għandna għal Għawdex, ix-xewqat li qasnu magħna l-familji u l-għaqdiet Għawdxin, wassluna għal dan il-programm.

Matul is-sena d-dieħla se nkomplu diversi proġetti u programmi u nniedu oħrajn godda:

1. L-ETC se tnedi korsijiet u inizjattivi godda għall-iżvilupp tar-riżorsi umani, l-aktar dawk li qed ifittxu x-xogħol. ;
2. L-iskemi ta' l-ETC li jagħtu taħriġ, għajnuna teknika u *grants* biex persuna bla xogħol tibda taħdem għal rasha se jkollhom beneficiċċji speċjali u addizzjonali għall-Għawdxin;
3. L-Iskema ta' Għajnuna għall-Impieg f'Għawdex, *Gozo Employment Aid Scheme*, tnediet din is-sena bl-iskop li tinentiva l-ħolqien ta' l-impiegi f'Għawdex billi tiffinanzja parti sostanzjali mill-ispejjez ta' min jimpjega persuna bla xogħol. S'issa din l-iskema ma ħallietx ir-riżultati mixtieqa. Għalhekk din l-iskema ser titwessa billi jitneħħa l-minimu ta' ħames impiegi godda biex tikkwalifika għall-għajnuna;
4. Ser jitkompla t-trasferiment ta' aktar xogħol amministrattiv tal-Gvern lejn Għawdex;

5. Il-Gvern ser jibni Ċentru ta' *Back Office* ġdid biex jiżdied il-potenzjal ta' Għawdex li joffri opportunitajiet ġodda f'dan it-tip ta' xogħol;
6. Jitkomplu u jitlesta l-proġett tat-*Training Hotel* fil-Qala;
7. Ser jitkomplu l-bini ta' l-Iskola Sekondarja Ġdida tas-subien, it-titjib fl-iskejjel u fiċ-Ċentru ta' l-MCAST fix-Xewkija;
8. Fl-Isptar t'Għawdex, se tiġi żviluppta Taqsima tar-Radjoloġija u tiġi mġammra wkoll t-tieni sala ta' l-operazzjonijiet moderna;
9. Se jkompli l-investment fil-qasam tal-biedja u s-sajd f'Għawdex bit-komplija tal-proġett tal-biċċerija u bix-xiri ta' frizi għall-użu mis-sajjieda Għawdxin;
10. Se ssir it-tieni parti ta' Triq l-Imġarr, il-bini mill-ġdid ta' Triq Ta' Pinu u Triq ix-Xlendi bil-fondi Ewropej, filwaqt li b'fondi nazzjonali jitkomplu l-programm ta' titjib ta' toroq arterjali u residenzjali;
11. Il-Gvern se jerga' jinvesti 40,000 lira (€93,200) fl-organizzazzjoni ta' attivitajiet soċjali u kulturali f'Għawdex;
12. Fix-Xlendi se jinbnew faċilitajiet biex Għawdex ikun jista' igawdi mill-waqfa ta' Cruise Liners.
13. Jitlesta l-proġett ta' rijabilitazzjoni ta' Gnien Villa Rundle fir-Rabat;

14. Jinbeda l-proġett ta' rijabilitazzjoni tax-Xatt taż-Zewwieqa u l-Port l-Antik ta' l-Imġarr;
15. Il-Gvern ser iniedi programm biex iż-żewġ teatri f'Għawdex jkunu jistgħu jintużaw għal konferenzi matul is-sena kollha. Dan għandu jkompli jtejjeb il-prodott turistiku f'Għawdex;
16. Il-Heritage Malta se tkompli bil-proġett ta' konservazzjoni tat-Tempju tal-Ġgantija u l-inħawi bl-iskop li nagħmlu mix-Xagħra centru turistiku nazzjonali marbut mal-prejstorja ta' Għawdex u Malta;
17. Se jinbeda il-proċess biex f'Għawdex jitwaqqaf mużew ta' arti moderna u kontemporanja ta' livell nazzjonali;
18. Se nkomplu bir-rijabilitazzjoni tal-miżbla tal-Qortin kif ukoll proġetti relatati mal-immaniġjar ta' l-iskart solidu;
19. Il-Gvern se jivvota kwart ta' miljun lira f'inizjattivi godda ta' afforestazzjoni, rijabilitazzjoni ta' widien, immaniġġjar ta' l-ambjent Għawdexi. Dan il-proġett, permezz tal-Environmental Landscapes Consortium, għandu johloq 50 impieg ġdid f'Għawdex u, se jwassal għal qabza oħra fil-kwalità fid-dehra ta' Għawdex; u
20. Il-Gvern se joffri art lil istituzzjonijiet edukattivi ta' reputazzjoni internazzjonali li jkunu interessati jiżviluppaw *campus* tagħhom ġewwa Għawdex u jipprovdu programmi edukattivi primarjament indirizzati lejn studenti internazzjonali.

Mr. Speaker,

Nixtiequ nagħmlu hafna aktar għal Għawdex. Qed nagħmlu dak kollu possibbli fil-limiti ta' dan il-Baġit.

Minix kuntent bil-livell tal-qagħad f'Għawdex. Minkejja l-miljuni li poġġejna f'għajjnuna għal investiment f'Għawdex, xorta għad m'hemmx l-iżvilupp li nixtieq nara. Ma nikkuntetawx ruġna li ahna fl-istess livell ta' nies qiegħda f'Għawdex bħalma konna għaxar snin ilu. Irridu naraw f'Għawdex l-istess suċċess li rajna f'Malta f'dawn l-aħħar snin.

Determinati li naslu. Anzi, ċerti li naslu. Ngħid ċerti, għax il-poplu Għawdexi huwa poplu hawtiel. Għax nemmnu fil-Viżjoni li l-poplu Għawdexi għandu għalih innifsu. Għax qed inpoġġu 85 miljun ewro (Lm36.5 miljun) mill-fondi ta' l-Unjoni Ewropea għall-iżvilupp ta' Għawdex sas-sena 2015.

L-istabilità ekonomika u fiskali li ġibna f'pajjiżna rridu nsarfuha fit-titjib tal-kwalità tal-ħajja tal-familji Għawdexin kollha. Anke l-familji Għawdexin jistgħu jharsu 'l quddiem fis-sod.

Dan hu l-Għawdex tagħna. Dan hu l-Għawdex li rridu ngħaddu lil uliedna.

L-Edukazzjoni: Pilastru Ewlieni fil-Politika tal-Gvern

Mr Speaker,

L-edukazzjoni hija fil-qalba ta' l-isforzi tagħna biex il-Maltin kollha jseddqu l-personalità sħiħa tagħhom, biex il-Maltin kollha jżviluppaw it-talenti tagħhom, u biex il-Maltin kollha jkunu kapaċi jaħtfu l-opportunitajiet ta' xogħol godda li qed ingħibu lejn pajjiżna.

Fl-2005, bdejna billi smajna lil kull min hu nvolut u flimkien tlaqna fuq ir-riforma "Biex Uliedna Jirnexxu Lkoll". Matul is-sena li għaddiet hloqna b'liġi il-bażi għar-riforma u bdejna l-kulleġġi. Din is-sena għalaqna l-ftehim ma' l-għalliema, permezz tal-*union* tagħhom l-MUT, dwar ir-riforma fil-qasam ta' l-edukazzjoni li jinkludi 70 miżura. Irridu li sa l-2015 Malta tkun rikonoxxuta bħala centru ta' servizzi edukattivi ta' kwalità li jattira lejn xtutna numru akbar ta' studenti barranin fil-livelli ta' edukazzjoni avvanzata u oġhla.

Dan kollu b'għan wiehed: li niżguraw gejjieni fis-sod għal uliedna.

Bini u Mmodernizzar ta' Skejjel

Wettaqna xogħol kbir ta' manutenzjoni, estensjonijiet, bini ta' diversi swali u mmodernizzar f'40 skola f'Malta u Għawdex. Qed nistmaw li din is-sena se nkunu investejna s-somma ta' 5.6 miljun lira (€13 miljun)..

Tabella 13: Investiment Kapitali fl-Edukazzjoni matul l-2007

Lestejna l-iskola sekondarja ġdida f'Hal Qormi u bdiet tintuza miż-żgħażaġh tagħna. Fl-istess hin, ix-xogħol fuq l-iskola ġdida tas-sekondarja għas-subien f'Bormla jinsab fi stadju avvanzat. Bdejna wkoll ix-xogħol fuq skola oħra ġdida tas-sekondarja għas-subien f'Għawdex.

Komplejna nsahhu, inkabbru u ntejbu l-edukazzjoni avvanzata u oghla. Wara investiment ta' 600,000 lira (€1,397.6 miljun) fl-iskola Sekondarja Oghla Giovanni Curmi fin-Naxxar fejn irdoppjajna l-kapaċità ta' din l-iskola, din is-sena se nlestu l-immodernizzar tal-faċilità sportiva ta' din l-iskola.

Apparti dak li vvutajna fl-Estimi għal din is-sena, f'nofs is-sena l-Gvern għadda 400,000 lira oħra (€931,700) lill-Università biex isiru numru ta' inizjattivi u programmi, fosthom it-twaqqif tal-Fakultà tat-Teknoloġija ta' l-Infurmazzjoni u l-Komunikazzjoni.

Din is-sena, il-Gvern approva wkoll il-*Masterplan* għall-iżvilupp ta' *campus* ġdid għall-MCAST b'investiment ta' 50 miljun lira (€116.5 miljun) mifrux fuq numru ta' snin. Lestejna l-bini l-ġdid għall-Istitut għas-Servizzi fil-Komunità ta' l-MCAST.

Waqfna l-Kummissjoni Nazzjonali għall-Edukazzjoni Oghla. Saret ukoll hidma importanti mill-Kunsill Malti għall-Kwalifiki biex nibnu għodda siewja hafna għaż-żgħażaġh u l-haddiema tagħna fiċ-ċertifikazzjoni tal-kwalifiki u l-esperjenza tagħhom.

Mizuri għal Tagħlim Aħjar

Iżda, is-suċċess fl-edukazzjoni ma jitkejjilx biss mill-faċilitajiet li jeżistu jew jinbnew. Il-mod u l-kwalità ta' kif isir it-tagħlim huma daqstant importanti. Din is-sena komplejna ninsgu aktar skejjel f'Kulleġġi u l-ħolqien ta' *network* ta' l-iskejjel speċjali li jwasslu f'esperjenza edukattiva aħjar u aktar inklussiva għat-tfal u ż-żgħażaġh tagħna. Qed ninvestu aktar fit-taħriġ ta' l-għalliema wkoll. Hawn nixtieq niringrazzja lill-għalliema tagħna. Grazzi għall-impenn tagħkom fl-

edukazzjoni ta' uliedna. Intom qed tagħtu lill-uliedna u lill-familji tagħna ċ-ċavetta għal futur isbaħ u fis-sod.

Il-Hidma Tagħna għas-Sena 2008

Qed inpoġġu s-somma rekord ta' 102 miljun lira (€237.5 miljun) biex matul l-2008 insaħħu l-familji tagħna permezz ta' l-edukazzjoni b'9 miljun lira (€21 miljun) aktar minn dak li mistenni nonfqu din is-sena.

Għal darb'ohra qed nallokaw 13-il miljun lira (€30.3 miljun) għall-iskejjel tal-Knisja, u 8.3 miljuni (€19.3 miljun) għall-istipendji lil aktar minn 15,000 student.

Aktar Miżuri fl-Edukazzjoni Obbligatorja

Matul is-sena d-dieħla se nkomplu nsaħħu l-edukazzjoni għal dawk li huma taħt is-16-il sena. Fis-sentejn li għaddew, introduċejna l-ewwel seba' Kulleġġi ta' l-iskejjel ta' l-Istat; matul is-sena d-dieħla se nwaqqfu l-aħħar tliet Kulleġġi. B'hekk inkunu insigna l-113-il skola tal-Gvern f'għaxar Kulleġġi. L-iżvilupp edukattiv ta' uliedna se jissahħaħ.

Irridu nkomplu nimplimentaw r-rakkomandazzjonijiet tar-Rapport Spiteri dwar l-Edukazzjoni Nklussiva għall-Persuni b'Diżabilità. Dawn ikunu implimentati fil-kuntest tal-politika edukattiva tal-Gvern.

Matul is-sena d-dieħla se ntejbu l-kwalità tal-*kindergartens*, u tat-tagħlim fil-livell primarju u sekondarju. Se nieħdu miżuri favur it-tishiħ ta' l-iżvilupp professjonali ta' l-għalliema tagħna. Se nsaħħu l-programm tal-verifika tal-kwalità tat-

tagħlim u nintroduċu sistema ta' assessjar kontinwu. Se nwettqu pjan għat-tigdid tas-sistema ta' l-edukazzjoni inklussiva. Se niżviluppaw programm ta' wara l-ħin ta' l-iskola biex ikompli jgħin lil uliedna jiżviluppaw. Se nibdew servizzi ta' appoġġ fil-qasam ta' *counselling, career guidance, psychological services* u *social work*.

Uliedna huma l-mimmi ta' għajnejna. Huma l-qalba tal-familja tagħna. Irridu l-aħjar għalihom. Irridu nagħtuhom l-aqwa futur. Hekk għamilna u hekk se nkomplu nagħmlu.

Skejjel Ġodda u Isbaħ

Qed nipproġettaw li s-sena d-dieħla ninvestu mas-6 miljun lira (€14 miljun) oħra f'bini u mmodernizzar ta' skejjel permezz tal-Fondazzjoni għall-Iskejjel ta' Ghada.

Sa bħal-lum sena, is-subien tal-Kottonera se jżanznu l-iskola sekondarja ġdida li qed nibnu fuq Tal-Verdala. It-tfal t'Għawdex se jibdew jużaw l-ewwel fażi ta' l-iskola l-ġdida sekondarja tas-subien. Ftit gimgħat oħra se nibdew nibnu skola primarja f'Pembroke. Qed nistennew il-permessi biex nibdew ix-xogħol fuq skola sekondarja oħra ġdida fil-Mosta. Se nlestu l-estensjoni fl-iskola sekondarja tal-bniet fl-Imrieħel, kif ukoll s-sala fl-iskola primarja ta' Marsaxlokk. Se nkomplu nimmodernizzaw il-*Junior Lyceum* tas-subien fil-Ħamrun.

e-Learning

Irridu li t-tfal fl-iskejjel primarji u sekondarji tagħna jitgħallmu bl-aktar teknoloġija moderna. Se nbiddlu l-*computers* li hemm fil-klassijiet u nipprovdu aktar *computers*,

projectors u interactive whiteboards. Se ndaħħlu mezzi biex l-istudenti jkollhom aċċess għal materjal ta' taġħlim ta' kwalità għolja mill-iskola u mid-dar. Ma' dan se naħsbu għall-materjal u taħriġ ta' kwalità għall-għalliema. Se nagħtu wkoll il-possibilità lill-ġenituri li jsegwu mill-qrib il-progress ta' uliedhom. Sa l-aħħar ta' l-2008, aktar minn 57,000 student fl-iskejjel primarji u sekondarji tagħna se jgawdu minn din it-teknoloġija ġdida.

Edukazzjoni Avvanzata u Ogħla

Irridu li sa l-2015, 85 fil-mija taż-żgħażaġħ li jagħlqu sittax-il sena jkomplu l-edukazzjoni.

Il-Gvern qed jalloka 5 miljun u tliet mitt elf lira (€12.3 miljuni) f'investiment kapitali għall-Università u 5 miljun u mitejn elf lira (€12.1 miljun) għall-MCAST. Fost il-proġetti godda ta' l-Università insibu il-fakultà ġdida tat-Teknoloġiji ta' l-Infommazzjoni u l-Komunikazzjoni, laboratorji ta' l-inġinerija, il-kimika, u l-bijoloġija; u l-estensjoni fil-bini tal-*Junior College*, fejn issa lhaqna it-3,000 student. Numru minn dawn il-proġetti se jkunu ko-finanzjati ukoll mill-Unjoni Ewropea.

Inżid li l-vot rikurrenti ta' l-Università li għal din is-sena se jkun ta' 1.2 miljun lira (€2.8 miljuni) aktar minn dak li vvutajna s-sena li għaddiet. B'hekk l-Università tkompli ssostni numru ta' korsijiet godda li se tiftaħ.

Meta hloqna l-MCAST, il-Gvern bagħat messaġġ qawwi ta' fiduċja fil-kapaċità taż-żgħażaġħ u l-ħaddiema Maltin. Irridu nagħtu lill-poplu tagħna l-għodda biex jaħtfu l-opportunitajiet kollha li għandhom quddiemhom.

Mr. Speaker, għad fadlilna hafna iżjed x'nagħmlu. Lestejna il-*Master Plan tal-campus* ta' l-MCAST f'Raħal Ġdid u ressaqna l-pjanijiet quddiem il-MEPA. Qed nallokaw miljun lira (€2.3 miljuni) halli s-sena d-dieħla nibdew ix-xogħol. Se nimmodernizzaw numru ukoll ta' laboratorji u *workshops* ta' l-MCAST f'Malta u f'Għawdex. Qed inżidu wkoll 800,000 lira (€1.9 miljuni) fil-vot rikurrenti ta' l-MCAST.

Investejna aktar minn miljun lira (€2.3 miljuni) fis-sħubija tagħna ma' ċentri ta' taħriġ privati ta' l-IT li qed joffru varjetà ta' madwar 60 ċertifikat li jvarja minn diploma sa *Masters degree* ta' Universitajiet barranin. Bħalissa hemm 670 persuna li qed igawdu minn dan il-benefiċċju. Dan jikkumplimenta l-provvista ta' studenti u gradwati li qed jipprovdu l-MCAST u l-Università.

Għat-tielet sena konsekuttiva, il-Gvern qed jivvota somma oħra ta' 200,000 lira (€465,900) biex jingħataw f'boroż ta' studju f'livell ta' *Masters* u Ph.D permezz tal-*Malta Government Scholarship Scheme*.

F'dan l-isfond ma nistax ma nsemmix ukoll l-inizjattiva *myPotential II*. Irduppjajna l-investment li għamilna biex inħarrġu mijiet ta' nies li jridu javvanzaw l-istudji tagħhom fit-teknoloġija u jilħqu l-potenzjal veru tagħhom. Bil-krediti fiskali li tajna, kull min studja f'korsijiet privati tat-teknoloġija spiċċa ħa lura kull ma ħallas. L-iskema kienet, u hi miftuħa wkoll, għal min iħaddem biex ikompli jħarreġ lill-impjegati tiegħu.

Għoti ta' l-Istipendju lil Studenti Maltin Residenti f'Malta li iżda qed jagħmlu Kors għall-Ewwel Degree Universitarju Barra l-Pajjiż

Issa li qegħdin fl-Unjoni Ewropea, l-opportunitajiet ta' taqħlim f'istituzzjonijiet ta' edukazzjoni f'livell universitarju kibru u jistgħu jintlaħqu minn ħafna aktar Maltin milli qatt qabel. Inqisu li wasal iż-żmien li ngħinu wkoll liż-żgħażaġh taqħna li, għal diversi raġunijiet, jagħzlu li jmorru barra biex jistudjaw għall-ewwel grad universitarju taqħhom. Għalhekk, wara konsultazzjoni mal-Kummissjoni Nazzjonali għall-Edukazzjoni Ogħla, se noħolqu skema li, mis-sena akkademika li jmiss, taħseb għal għajnuna lill-istudenti li jmorru jistudjaw barra għall-ewwel grad.

Sports

Komplejna nżidu u ntejbu l-faċilitajiet sportivi pubbliċi. Ix-xogħol fuq il-kumpless sportiv reġjonali f'Ħal Kirkop huwa avvanzat u mistenni jkun lest minn kollox sa Ġunju li gēj. Sa l-aħħar tas-sena se jkun tlestew tliet grawnds oħra b'terf artifiċjali fi skejjel f'Ħal Qormi, il-Ħamrun u n-Naxxar. Se nibdew ix-xogħol fuq il-faċilità sportiva f'Ħal Luqa. Il-Kunsill Malti għall-Isport ippubblika l-iStrateġija Nazzjonali għall-iSport għat-tliet snin li gējjin.

Għall-2008, il-Gvern qed jalloka direttament lill-Kunsill Malti għall-iSport is-somma ta' 1.5 miljun lira (€3.5 miljuni), li hi 300,000 lira (€698,800) aktar mill-estimi approvati għal din is-sena.

Nemmnu li l-isport huwa fundamentali biex ikollna poplu aktar b'saħħtu. Għalhekk:

1. Il-ġenituri li jibgħatu lit-tfal tagħhom għal attivitajiet sportivi, approvati mill-Kunsill Malti għall-Isport, se jkunu jistgħu jnaqqsu sa massimu ta' 100 ewro (Lm42.93) fuq miżati mid-dhul taxxabbli;
2. Il-Gvern se jagħti lura l-VAT imħallsa minn għaqdiet sportivi rikonoxxuti, u li ma jaħdmux għal skop ta' qligħ, fuq l-ispejjeż li jkunu għamlu fil-facilitajiet sportivi tagħhom;
3. Il-Gvern se jibda programm fl-iskejjel kollha biex tfal u żgħażaġh, hi x'inhil l-abilità tagħhom, jieħdu sehem fi programm ta' attività fizika;
4. Kumpaniji privati li jappoġġjaw finanzjarjament parteċipazzjoni ta' għaqdiet sportivi jew atleti *f'events* sportivi nazzjonali u internazzjonali se jkunu jistgħu jnaqqsu l-għotjiet finanzjarji mid-dhul taxxabbli; u,
5. Il-Gvern irid jissieheb ma' l-*employers* privati biex flimkien itejbu l-iskemi li permezz tagħhom impjegati li jiddistingwu ruħhom f'xi dixxiplina sportiva jkunu jistgħu jsegwu aħjar programmi ta' taħriġ meħtieġa għal parteċipazzjoni f'kompetizzjonijiet nazzjonali u internazzjonali.

Il-Qasam Kulturali

Il-Gvern jemmen ukoll fil-potenzjal tal-oqsma kreattivi, artistici u kulturali. Apparti li dawn l-oqsma huma ta' valur

fihom infushom, inħossu li dawn l-oqsma jistgħu jgħinu bil-kbir fl-iżvilupp tal-ekonomija u tal-kwalità tal-ħajja tagħna. Irridu nippromwovu u nappoġġjaw l-oqsma kreattivi u artistici. Għalhekk qed inħabbar dawn il-miżuri:

1. Il-ħlas tal-VAT fuq il-kiri ta' spazji għal attivitajiet artistici u kulturali, kif ukoll fuq id-dħul għal mużewijiet, esibizzjonijiet artistici, kuncerti u teatri (bl-eskluzjoni taċ-ċinema) se titniżżel għal 5 fil-mija mit-18 fil-mija tal-lum;
2. Se neżentaw mill-ħlas tal-VAT, ukoll, kull taħriġ fl-arti sakemm dan ikun qiegħed jingħata minn organizzazzjonijiet akkreditati mir-Registru għall-Akkreditazzjoni fit-Taħriġ tal-Arti;
3. Wasal iż-żmien li nincentivaw il-produzzjoni tal-film Malti. Għalhekk, se jitwaqqaf *Film Fund* biex nincentivaw u ngħinu lill-films lokali. Se niddedikaw 100,000 lira (€232,900) biex jinbeda dan il-fond;
4. Se jinħoloq Fond għall-Arti biex igħin l-iżvilupp artistiku u kulturali ta' pajjiżna. Dan il-fond se jinbeda bis-somma ta' 100,000 lira (€232,900);
5. Kumpaniji li jagħtu għajnuna finanzjarja lil għaqdiet kulturali rikonoxxuti li ma jaħdmux bi qligħ u jew lill-Fond għall-Arti, se jkunu jnaqqsu dawn l-għotjiet mid-dħul taxxabli;
6. Kumpaniji li jagħtu għajnuna jew *scholarships* lill-artisti Maltin se jkunu ntitolati jnaqqsu dawn l-għotjiet mid-dħul taxxabli sa massimu ta' 8,000 lira (€18,600);

7. Persuni impjegati fis-settur pubbliku u li jkunu qegħdin jaħdmu b'mod semi-professjonali fl-oqsma kreattivi, se jkunu jistgħu jitolbu *leave* mingħajr ħlas għal żmien definit biex jiżviluppaw jew jaħdmu fuq proġetti artistici;
8. Irridu li l-Orkestra Nazzjonali tikber u ssir Orkestra Filarmonika. Għalhekk, il-Gvern qed iżid il-vot ta' l-Orkestra Nazzjonali b'130,000 lira (€302,800) għal 420,000 lira (€978,300);
9. Pajjiżna qed jinvesti bil-kbir f'ħafna proġetti ta' infrastruttura. Minn issa 'l quddiem, 0.25 fil-mija ta' l-ispiza ta' kull proġett kapitali jew infrastrutturali għandhom jintefqu fuq xogħlijiet ta' l-arti, infrastruttura marbuta mal-oqsma kreattivi jew fuq proġetti oħra kreattivi; u
10. Fil-qasam taż-żgħażaġħ, il-Gvern qed jalloka s-somma ta' 30,000 lira (€69,800) lill-Kunsill Nazzjonali taż-Żgħażaġħ biex isiru inizjattivi mal-Kunsilli Lokali taż-żgħażaġħ li hemm f'numru ta' lokalitajiet.

Inkomplu Nsebbħu u Nharsu l-Ambjent

Mr Speaker,

Il-politika tal-Gvern mhix biss li jsib bilanċ bejn l-iżvilupp ekonomiku, l-iżvilupp soċjali, u l-konservazzjoni ta' l-ambjent naturali. Aktar minn hekk, irridu nibnu sinerġija bejn dawn it-tliet oqsma. Il-kwalità tal-ħajja tal-poplu tagħna ma tiġix biss mill-iżvilupp ekonomiku imma wkoll mill-ħarsien u l-iżvilupp ta' l-ambjent tagħna. Nemmu wkoll li inizjattivi tajba favur l-ambjent iwasslu għal żvilupp ekonomiku u soċjali akbar, aktar sħiħ u sostenibbli.

Irridu li l-Malta li ngħaddu lil uliedna tkun isbaħ. Għalhekk poġġejna lill-ambjent fuq nett fl-aġenda tal-Gvern.

Permezz ta' dan il-Baġit qed nivvutaw 84 miljun lira (€195.6 miljuni), 6 miljuni (€14-il miljun) iżjed mis-sena li għaddiet, biex Malta tkun isbaħ.

Il-Wirt Naturali ta' Pajjiżna

Irridu nharsu l-wirt naturali għani ta' pajjiżna.

Se nsahħu n-*network* ta' siti protetti u l-implimentazzjoni tal-pjan għall-immaniġġjar ta' dawn is-siti. Dawn is-siti jinkludu l-Park Nazzjonali fil-Majjistral ta' Malta u siti oħra li l-Gvern identifika bħala żoni li jiffurmaw parti minn Natura 2000. Ninnota b'sodisfazzjon li Malta hija kkunsidrata bħala l-aktar pajjiż avanzat fit-tnejn ta' siti *Natura 2000* minn fost il-pajjiżi li ssieħbu fl-Unjoni Ewropea fl-2004.

Rikreazzjoni u Harsien Ambjentali

Ir-rispons għall-kampanja *Tree for You*, li permezz tagħha matul din is-sena se nkunu ħawwilna 23,000 siġra huwa impressjonanti.

Minbarra l-ħidma fuq is-sit tal-Foresta 2000 fil-Mellieħa, se nwertqu proġetti ta' thawwil ta' siġar f'erba' *areas* pubbliċi godda. Dawn huma l-Wied tar-Rinella, il-Madliena, Wied Blandun u n-Nadur. Is-sena d-dieħla se nibdew nirrijabilitaw waħda mill-akbar griehi ta' barrieri mhux użati, dik ta' ħdejn Haġar Qim. Hawnhekk se noholqu l-akbar sit ta' rikreazzjoni f'dawn l-inħawi.

Irridu nirrijabilitaw is-Salini. Minsuġ mal-proġett ta' afforestazzjoni li estenda l-*Kennedy Grove* b'ħames darbiet, qed infasslu proposta biex din iż-żona tkun restawrata bl-iskop li nagħtu spinta lill-wirt kulturali u storiku b'rabta mal-produzzjoni tal-melħ. Dan il-proġett, li mistenni jkun iffinanzjat anke minn fondi Ewropej, mistenni jiswa mal-4.5 miljun lira (€10.5 miljuni).

Se nkomplu nkabbru l-Park Nazzjonali ta' Ta' Qali. Se nkomplu wkoll ir-rijabilitazzjoni tal-miżbla tal-Magħtab b'finanzi mill-Unjoni Ewropea. Hawn se ninvestu madwar 30 miljun ewro (Lm13-il biljun). Se nroddu lura lill-poplu Malti dik li sa ftit ilu kienet tirrappreżenta l-akbar ġerħa ambjentali.

Immaniġġjar ta' l-Iskart

Kwalità ta' ħajja aħjar tfisser facilitajiet ambjentali mill-aqwa, inkluż dawk għall-immaniġġjar ta' l-iskart. Għas-sena 2008,

l-ispiza kapitali favur l-immaniġġjar ta' l-iskart se tiżdied b' 2 miljun lira (€4.7 miljuni) għal 5 miljun lira (€11.6 miljuni). Irridu li l-iskart jiġi ttrattat skond prattiċi li jharsu l-ambjent. Dawn il-prattiċi jinkludu riċiklaġġ u użu ta' l-iskart għall-generazzjoni ta' l-enerġija.

L-ewwel fażi ta' l-immordenizzar ta' l-impjant tar-Riċiklaġġ f'Sant Antnin se tkun lesta sal-bidu tas-sena d-dieħla, filwaqt li l-kumplement se jkun lest lejn nofs l-2008. Hawnhekk qed ikunu investiti 11-il miljun lira (€25.6 miljuni) ko-finanzjati mill-Unjoni Ewropea. Se jinbeda x-xogħol fuq "Park għall-Familja" fuq medda art bejn l-impjant u r-Razzett tal-Ħbiberija. Is-somma globali għal dan il-park mistennija tlaħhaq il-5 miljun ewro (Lm2.1 miljun).

Irridu nkomplu nżidu l-ammont ta' skart isseparat u neqirdu t-tfiġh ta' skart fil-kampanja. Wara li ftaħna tliet Ċentri ta' Skart Goff din is-sena se nifthu żewġ ċentri oħra, f'Ħal-Luqa u f'Għawdex.

L-incineratur il-ġdid fil-biċċerija, minbarra li se jipprovdi lna b'faċilità ta' l-aqwa teknoloġija, se jwassal ukoll biex nagħlqu darba għal dejjem l-incineratur ta' l-isptar San Luqa. L-incineratur il-ġdid se jfisser ukoll li pajjiżna jilhaq livell akbar ta' kompetittività għaliex se jipprovdi lill-industrija, speċjalment dik farmaċewtika, b'faċilitajiet fejn tista' tid-disponi mill-iskart tagħha.

Fid-dhul ta' l-eko-kontribuzzjoni, il-Gvern kien ċar: jew il-produttur jew l-importatur jirkupra l-materjal lura mis-suq meta dan isir skart, jew iħallas l-eko-kontribuzzjoni biex il-Gvern jirkupra l-iskart hu. F'Lulju, il-Gvern ippublika d-

Dokument dwar ir-Riforma tal-Ġbir ta' l-Iskart. Il-Gvern qiegħed jintrabat li għall-iskemi għall-irkuprar ta' skart ta' l-ippakkjar, jirrifondi lura l-eko-kontribuzzjoni. Il-Gvern lest li jikkunsidra wkoll l-eżenzjoni ta' l-eko-kontribuzzjoni għall-operaturi fi skemi oħra sakemm dawn l-iskemi jilħqu l-kriterji stabbiliti.

Il-Gvern irid jipromwovi prattiċi favur l-ambjent anke fil-qasam tal-kostruzzjoni. Għalhekk se jniedi premju għall-bini li jirrispetta l-ambjent. Il-kriterji se jinkludu l-użu ta' l-*insulation*, l-użu ta' apparat li jiġġenera l-enerġija nadifa, l-użu ta' l-ilma tax-xita, u l-użu ta' apparat effiċjenti.

Incentivi Favur l-Użu ta' Enerġija Aktar Nadifa

L-ekonomija għandha tissaħħaħ mingħajr ma nnaqqru r-rizorsi limitati b'mod mhux sostenibbli. Matul is-sena d-dieħla se nkomplu ndaħħlu miżuri li jikkunsidraw ir-rabta bejn l-attività ekonomika u l-impatt ambjentali.

Se nipromwovu aktar is-sistemi li jiġġeneraw enerġija nadifa. Il-mira hija li dawn jizdiedu, ta' l-anqas, b'500 fis-sena. Dan ikun ifisser li l-pajjiż jiffranka madwar miljun u nofs *unit* fis-sena jew 1,300 tunnellata ta' gassijiet serra kull sena. Dawn il-miżuri jinkludu sussidji fuq apparat ta' l-enerġija minn sorsi rinnovabbli, estensjoni tal-prinċipju li l-elettriku ġenerat minn dan l-apparat jitpoġġa fuq il-*grid* nazzjonali b'kumpens għall-entijiet kummerċjali u sussidju fuq *insulation* tal-bjut. Għal dawn l-iskemi, il-Gvern qed jivvota madwar 5.4 miljun ewro (Lm2.3 miljuni), b'ko-finanzjament mill-Unjoni Ewropea.

Il-Gvern qed jalloka 25 miljun ewro (Lm10.7 miljuni) mill-fondi strutturali ta' l-Unjoni Ewropea għall-perjodu ta' bejn l-2008 u l-2013 biex jinkoraġġixxi l-użu ta' apparat li jiġġenera l-enerġija minn sorsi li jiġġeddu u tagħmir ieħor li jnaqqas l-użu ta' l-enerġija. Dawn l-iskemi se jissussidjaw parti mis-somma kapitali li hemm bżonn biex jinxtara dan l-apparat. Il-Gvern se jżid dan is-sussidju u se jifirxu fuq apparat ieħor, bħal *solar water heaters*, li jiġġenera din it-tip ta' enerġija permezz ta' ko-finanzjament ta' 2.1 miljun ewro (Lm901,500).

Il-Gvern se jkun qed jgħin lis-settur kummerċjali u dak industrijali wkoll billi jniedi skema, b'fondi mill-Unjoni Ewropea, ta' sussidju għal *energy audit* u l-investiment meħtieġ biex jimplimenta l-miżuri rakkomandati.

Miżuri oħra jinkludu:

Żieda fl-incentiv li hemm fuq ix-xiri ta' karozzi li jaħdmu bl-elettriku. Ir-rifużjoni fuq il-prezz ta' dawn il-karozzi se titla' għal 20 fil-mija waqt li l-massimu eliġibbli se jirdoppja għal 1,000 lira (€2,329). Barra minn hekk, il-Gvern se jhejji spazji ta' parkeġġ riżervati għal dawn il-karozzi b'faċilita' fejn wieħed jista' jiċċarġja l-vettura b'sistemi li jiġġeneraw l-elettriku mix-xemx.

Jidher li l-iskema li ħabbart is-sena li għaddiet biex tinkoraġġixxi l-użu ta' *appliances* li jużaw anqas enerġija tat riżultati tajba. Hemm bidla fix-xejriet tax-xiri ta' dawn l-*appliances*. Din l-iskema se tinzamm u se tkompli tithaddem permezz ta' ko-finanzjament mill-Unjoni Ewropea li għas-sena d-dieħla mistenni tlaħħaq 1.3 miljun ewro (Lm558,000).

Kostruzzjoni ta' Toroq Arterjali u Residenzjali Godda

Il-Gvern kompla jwettaq il-pjan tiegħu li jkollna toroq isbaħ u aħjar għal kulhadd. Wara x-xogħol li sar matul l-aħħar erba' snin, min jitlaq mill-aktar ponta mbegħda fin-nofsinar ta' Malta u jibqa' tiela' sa Ghawdex jgħaddi minn nisga ta' toroq godda! Se jibda x-xogħol fuq toroq arterjali oħra, inklużi *Valletta Road* fiż-*Zurrieq*, il-*Bypass* ta' Marsascalea u t-toroq tal-*Villaġġ* ta' l-*Artigjanat f'Ta' Qali*. 'Il quddiem se jsiru wkoll it-triq li twassal għal *Smart City*, *Ta' Pinu* u *tax-Xlendi f'Ghawdex*. Irrid nirimarka li sfortunatament numru minn dawn it-toroq kienu nbnew hażin fis-sebghinijiet u t-tmeninijiet u llum qed ikollna naqilgħuhom mill-gdid flok sempliciment naghmlu manutenzjoni fuqhom.

Is-sena d-dieħla rridu naghmlu l-programm ta' 9 miljun lira (€21 miljun) għall-bini ta' toroq residenzjali li nidejna f'Awwissu tas-sena li għaddiet biex nibnu 468 triq residenzjali f'47 lokalità. Mill-2003 'l hawn, se nkunu bnejna mill-gdid mat-850 triq residenzjali.

Riġenerazzjoni Urbana

Il-Gvern se jkompli r-riġenerazzjoni urbana, bħall-iżvilupp tax-Xatt tal-Birgu u r-riġenerazzjoni tal-Belt Valletta, biex il-lokalitajiet tagħna joffru kwalità ta' haġja aħjar kif ukoll jagħtu kontribut ekonomiku u joħolqu opportunitajiet ta' xogħol fil-lokalitajiet tagħna.

Tabella 14: Żvilupp fix-Xatt tal-Birgu

F'Marzu li għadda, ġie inawgurat ix-xatt il-ġdid tal-Birgu. Proġett li jilqa' fih mhux biss *marina*, imma għadd ta' stabbilimenti kummerċjali u l-*Casino di Venezia*, li flimkien joffru post tax-xogħol lil numru ta' familji. B'dan il-proġett, ġew restawrati numru ta' binjiet antiki, pavimentar, dwal u *landscaping* tal-*waterfront*, *St. Angelo Mansions*, l-estensjoni ta' *St. Angelo Wharf*, ta' *Caraffa Stores*, u l-iżvilupp fit-Teżorerija.

Tabella 15: Riġenerazzjoni tal-Belt Valletta

Il-Gvern qed jimplementa diversi miżuri biex jgħin fir-riġenerazzjoni tal-Belt Valletta. Huwa dan il-ħsieb wara l-ħidma tagħna fil-Belt biex inħarsuha u nagħmluha aktar aċċessibli għal kulhadd. Għalhekk dahhalna s-sistema tal-*Park and Ride* b'950 spazju għall-parkeġġ, liema parkeġġ ġie estiż biex jilqa' 270 vettura oħra, b'potenzjal li l-parkeġġ jżieded biex jilqa' fih 1,800 vettura. Investiment ta' madwar 500,000 lira (€1.2 miljuni). Implimentajna wkoll is-sistema tal-*Controlled Vehicular Access* li permezz tagħha aktar vetturi u persuni qed ikollhom ċans jidhlu fil-Belt u jonqsu l-vetturi li jokkupaw parkeġġ għal siegħat twal għal xejn. Fuq kollox, qed tinghata l-ħajja lill-Belt fis-siegħat ta' fil-ghaxija. Barra minnhekk ħadna ħsieb li nintroduċu mezzi ta' trasport innovattivi mmirati partikolarment lejn it-turist bl-introduzzjoni tal-*electric minicabs* fost l-oħrajn.

Komplejna l-ħidma intensiva mill-ħaddiema tal-Gvern li ssarrfet f'tisbiħ ta' diversi bliet u rħula f'pajjiżna. Irridu noħroġu l-karatteristika u l-identità taċ-ċentri ta' l-irħula tagħna. Il-politika u l-viżjoni tal-Gvern hija li l-wirt storiku ta' pajjiżna jiġi mħares dejjem aktar, inkomplu l-proġetti għat-tisbiħ tal-lokalitajiet u l-ħolqien ta' spazji liberi u żoni ta' rikreazzjoni.

Dan ix-xogħol jinkludi wkoll il-konservazzjoni tal-wirt storiku ta' pajjiżna. Ir-restawr u l-konsolidament li sar fl-aħħar sena jixhed l-impenn tal-Gvern favur il-konservazzjoni ta' numru kbir ta' monumenti, kappelli u bini ieħor storiku. Din is-sena sar xogħol fuq 44 proġett u s-sena d-dieħla se jinbdew 22 proġett ġdid.

Tabella 16: Xogħlijiet ta' Tisbiħ

Ix-xogħlijiet li saru jinkludu tisbiħ fiz-zuntier tal-Knisja taż-Żurrieq, il-Knisja ta' Lourdes f'San Ġwann, il-Knisja Parrokkjali ta' Haż-Żabbar u d-dawra tal-Knisja ta' San Bastjan f'Hal-Qormi. Din is-sena wkoll se jkunu msebħha z-zuntier tal-Knisja parrokkjali tal-Fgura, ta' Hal-Balzan u ta' l-Imqabba. Ma' dawn se jinbdeu xogħlijiet simili fuq iz-zuntier tal-Knisja ta' San Ġorġ f'Hal-Qormi, tal-Knisja l-ġdida ta' Santa Venera u tal-Knisja parrokkjali tas-Sigġiewi.

Kompla wkoll ix-xogħol fil-pjazza tal-Qrendi li jinkludi l-pavimentar taz-zuntier tal-Knisja, it-triq prinċipali li twassal għall-Knisja u l-bankini tal-qalba tar-rahal.

It-tisbiħ tal-gonna pubbliċi kompla wkoll fejn, wara li tlestew iż-żewġ Barrakki u Ġnien *Hastings*, tranga kompletament Ġnien il-Mall u saru xogħlijiet estensivi fil-Mixtla ta' Bormla fejn masġar żdingat u abbandunat ġie ttrasformat f'żona ta' rikreazzjoni għall-familja kollha.

L-investment li sar fl-aħħar snin juri l-impenn u d-determinazzjoni tal-Gvern biex il-Belt kapitali tingħata dehra isbaħ u jġi kkonservat u rijabilitat aħjar il-wirt storiku tal-Belt. Parti minn dan l-investment jinkludi pjan ta' pavimentar taż-żona pedonali fil-Belt. Fl-ewwel fażi se jkunu pavimentati Triq il-Merkanti, quddiem il-Kon-Katidral ta' San Ġwann u t-toroq ta' bejn Strada Rjali u Triq San Pawl.

Saru wkoll xogħlijiet varji fix-xtut u ż-żoni turistiċi. F'San Pawl il-Baħar tkompla x-xogħol fuq il-*promenade* taż-żona ta' l-Ghażżelin, dik li tgħaqqad il-*promenade* tax-Xemxija mal-*promenade* ta' Buġibba.

Il-bini ta' belveder minn Wied Babu sa Haġar Qim ikkunsidra l-aspett rurali taż-żona ta' Wied Babu u Wied iż-Żurrieq. Il-materjal użat hu fil-biċċa l-kbira tiegħu materjal naturali, u jinvolvi l-bini ta' hitan tas-sejjeħ. Matul din is-sena tlesta wkoll ix-xogħol ta' tisbiħ fuq il-*promenades* f'Għar id-Dud u Ta' Xbiex

Matul l-aħħar snin, il-Gvern prezenti mpenja ruħu biex in-naħa t'isfel ta' Malta tingħata l-importanza mistħoqqha. Għaldaqstant, matul is-sena d-dieħla se jibda x-xogħol fuq Xatt is-Sajjieda, Marsaxlokk, bil-għan li l-aspett tradizzjonali ta' dan ir-raħal tas-sajjieda jkun jista' jidgawda f'ambjent isbaħ u aħjar. Ma' dan il-proġett hu mistenni li ssir it-tieni fażi tal-*promenade* tax-Xgħajra, *promenade* mill-Qajjenza sa Birzebbuġia u t-tisbiħ fil-*promenade* ta' l-Għadira.

Tabella 17: Sistemi għall-Ġbir tal-Ilma tax-Xita

L-ambjent infrastrutturali ta' pajjiżna huwa bbażat mhux biss fuq it-tisbiħ ambjentali, iżda li s-sistema tal-ġbir ta' l-ilma tax-xita tkun imtejba u msaħħa. Wara li fis-snin li għaddew saru xogħlijiet fuq it-tweessiegħ tal-kanal minn Ħal-Qormi sa Aldo Moro fil-Marsa, din is-sena tlesta x-xogħol fuq l-aħħar parti minn Aldo Moro sal-Menqa. Ix-xogħlijiet imwettqa kienu jinkludu tħammil tal-kanal, kostruzzjoni ta' *embankments* u bini ta' pont fit-tarf ta' Xatt il-Mollijiet. Dawn ix-xogħlijiet diġà qed iħallu l-frott u r-residenti taż-żoni tal-Marsa, Ħal-Qormi u l-madwar jistgħu jikkonfermaw dan.

Matul is-sena sar ukoll xogħol biex jerga' jiġi mibni il-Wied li minn Burmarrad iwassal għas-Salini. Fl-aħħar xhur tlestiet l-ewwel parti ta' dan il-kanal u hu mistenni li la darba jinħarġu l-permessi meħtieġa jkompli ix-xogħol li għad fadal sa Burmarrad.

Wara li r-riskju ta' għargħar ġie mnaqqas sewwa f'Ħal Qormi u Burmarrad, imiss li nindirizzaw il-problemi tan-naħat ta' Birkirkara, Ħal-Balzan, Ħal-Lija u l-Imsida darba għal dejjem. Hejjejna pjan ta' proġett ambizzjuż ta' 70 miljun ewro (Lm30 miljun) ko-finanzjat mill-Unjoni Ewropea. Is-sena d-dieħla nibdew l-ewwel fażi.

Tabella 18: Xogħlijiet ta' Restawr

Ix-xogħlijiet ta' restawr matul din is-sena kienu jvarjaw minn kappelli f'diversi lokalitajiet fosthom, il-Kappella ta' San Girgor fiż-Żejtun, il-Kappella ta' Santa Ubaldeska f'Rahaġ Ġdid, il-Kappella tas-Salvatur fil-Kalkara, Kappella tal-Madonna tal-Grazzja fil-Qrendi, l-Kappella ta' San Mikiel u San Bażilju fil-Imqabba u l-Kappella ta' Santa Marija f'Bubaqra fiż-Żurrieq. Tlesta wkoll xogħol estensiv u delikat fuq il-Knisja ta' Sarrja fil-Furjana u restawr u konsolidament fuq il-Knisja l-Qadima fis-Sigġiewi. Għaddejjin ukoll xogħlijiet ta' restawr fuq il-faċċata tal-Biblijoteka Nazzjonali, fuq il-faċċata tal-bini tal-*Monte di Pieta* u l-bini tar-Registru Pubbliku fil-Belt Valletta. Ma' dawn wiehed irid jinkludi x-xogħol elaborat li qed isir f'Villa Francia f'Hal-Lija u x-xogħol ta' restawr li sar fuq parti mis-swar ta' Santa Barbara fil-Belt, fuq parti mis-swar fid-daħla tal-Birgu u r-restawr li qed isir fuq is-swar ta' Sa' Maison fil-Furjana. Matul is-sena li ġejja mistennija jibdeu xogħlijiet ta' restawr fuq il-ġenb tal-Kon-Kattidral ta' San Ġwann, fuq il-kappella ta' l-Annunzjata f'Hal-Kirkop, il-Kappella ta' l-Angli f'Haż-Żebbuġ, il-Kappella ta' Qrejca f'Hal-Qormi u l-Kappella ta' San Luqa fiż-Żurrieq.

Pajjżna hu magħruf għal kilometri sħaħ ta' fortifikazzjonijiet, madwar 25 kilometru li prinċipalment idawwru t-tlett ibliet fil-Kottonera, il-Belt, il-Furjana u l-Imdina. Matul is-sekli dawn l-istrutturi marru lura minħabba diversi fatturi. Il-Gvern hejja proġett, mifruq fuq seba' snin, bil-għan li dawn il-ħsarat ikunu jistgħu jiġu mrażżna u msewwija, u li nirristawraw dawn il-monumenti. Dan huwa proġett li se jiswa' għexieren ta' miljuni ta' liri u li wkoll qed jiġi kkunsidrat biex ikun ko-finanzjat mill-Unjoni Ewropea. Il-pjan ikopri wkoll il-forti taċ-Ċittadella f'Għawdex. Fil-ġranet li ġejjin mistennija jinħarġu offerti għal xogħol ta' restawr fuq parti mis-sur ta' taħt il-Palazz Vilhena fil-Imdina, fiż-żona tal-binja tal-Kavallier ta' San Ġwann fil-Birgu, u fuq il-Bastjun ta' Sant'Andrija u dak ta' San Ġwann fil-Belt Valletta.

Il-Gvern irid ukoll li l-awtoritajiet tiegħu jkomplu jippromwovu u jikkonservaw l-identità tal-lokalitajiet tagħna. L-iskema tal-MEPA għall-manutenzjoni ta' gallariji ta' l-injam kienet suċċess. Kif tħabbar ftit granet ilu, din l-iskema se tkun estiża għall-qalba tal-lokalitajiet kollha ta' pajjiżna, fl-*Urban Conservation Areas*.

Agrikoltura

Nirriaferma li l-Gvern iqis is-settur agrikolu bħala wieħed strateġikament importanti għal pajjiżna. Dan il-Gvern jifhem il-kumplessità ta' dan is-settur fil-kuntest tas-sħubija ta' Malta fl-Unjoni Ewropea kif ukoll fil-kuntest ta' l-iżviluppi internazzjonali. Eżempju ta' dan hu dak li qed iseħħ fis-swieq internazzjonali tal-qmuħ u ċ-ċereali bi prezzijiet rekord.

Din is-sitwazzjoni tirrikjedi analiżi u soluzzjonijiet godda, liema soluzzjonijiet ma jistgħux jinstabu fil-qafas ta' kif kien jopera s-settur agrikolu fil-passat. Lanqas m'huma rilevanti xi soluzzjonijiet sempliċi li qishom jinjoraw il-fatt li Malta llum hija membru ta' l-Unjoni Ewropea.

Parti integrali mill-istrateġija tal-Gvern hi li tiġi msaħħa u żviluppata aktar il-katina ta' bejn min jipproduċi, min jipproċessa u min ibiegħ il-prodotti. Il-mekkanizmu ta' sussidji u għajjnuna finanzjarja jrid jintuża biex isaħħaħ u jkompli jiżviluppa din il-katina. Il-Pjan għall-Iżvilupp Rurali se jipprovdi madwar 100 miljun ewro (Lm42.9 miljuni) biex jintlaħqu żewġ għanijiet ewlenin – l-iżvilupp fil-katina agrikola, produzzjoni, ipproċessar u konsum, kif ukoll il-harsien ta' l-ambjent permezz ta' mizuri agro-ambjentali.

Il-pjan jifforma parti mill-viżjoni ġenerali ta' dan il-Gvern li anke f'dan il-qasam irridu nkomplu naħdmu biex inserrħu ras il-konsumatur li l-prodott Malti huwa garanzija ta' tjubija u jirrispetta l-oġġla *standards* ta' kwalità.

Sajd

Fis-settur tas-sajd ukoll saru żviluppi li sa ftit tas-snin ilu kienu ħolma, fosthom il-ftuħ ta' l-ewwel skal għas-sajjieda f'Marsaxlokk li sar b'ko-finanzjament mill-Unjoni Ewropea.

Is-settur tas-sajd huwa wieħed dinamiku u li jinħtieġ ammont ta' riċerka biex jassigura li pajjiżna jibqa' fuq quddiem nett f'dik li hi xjenza. Smajna fl-aħħar ġimġhat kif riċerkaturi Maltin fiċ-ċentru tal-Gvern f'San Luċjan għamlu kisbiet importanti meta rnexxielhom jirriproduċu aċċjol imkabbar fil-*fish farms*.

Is-sajjieda Maltin qed jibbenefikaw ukoll minn aġġustament addizzjonali fuq *diesel* bla dazju li kważi rdoppja b'seħħ minn Mejju li għadda. Għas-sena d-dieħla l-Gvern qed jinvesti 700,000 lira (€1.6 miljuni) f'għajnuniet lis-sajjieda minn fondi ko-finanzjati mill-Unjoni Ewropea.

Ħarsien ta' l-Animali

Matul din is-sena kelli l-okkażjoni li niltaqa' ma' numru ta' voluntiera li jaħdmu fil-qasam tal-ħarsien ta' l-animali. Irrid niringrazzjahom għax-xoġġol volontarju li jagħmlu b'tant dedikazzjoni u impenn. Hawnhekk, nixtieq inħabbar li

qegħdin nivvutaw is-somma ta' 150,000 lira (€349,400) biex ngħinu lill-għaqdiet volontarji f'pajjizna fit-tmexxija ta' faċilitajiet fejn jinżammu annimali abbandunati. Flimkien ma' l-NGOs se nkunu qed nimplimentaw ukoll inizjattiva li tikkontrolla l-ammont ta' annimali abbandunati fit-toroq tagħna. Issa li gie approvat il-permess, se jinbeda wkoll ix-xogħol fuq centru f'Ta' Qali li se jkun qed jiġbor fih għadd ta' faċilitajiet moderni għall-annimali, li jinkludu *after-care clinic* u *boarding kennels*.

Is-Sigurta' ta' Pajjizna

Mr. Speaker

Il-familji Maltin u Għawdxin japprezzaw il-livell ta' sigurta' li ngawdu fis-socjeta' tagħna. Din is-sigurta' ma tiġix b'kombinazzjoni. Il-forzi ta' l-ordni tagħna huma impenjati kontinwament biex jagħtuna s-serħan il-moħħ li jippermettilna ngħixu ħajjietna fil-kwiet.

Il-Korp tal-Pulizija u l-Forzi Armati llum huma organizzati professjonalment, f'*networks* ewropej u internazzjonali. Huma jaħdmu bla heda biex jiġġieldu dak kollu li jista' jkun ta' theddida għas-sigurta ta' pajjizna.

Fost dan it-theddid hemm dik ikkawżata mill-kriminalita' organizzata li tittraffika l-persuni nkluż il-problema serja tal-immigranti irregolari. Pajjizna jiddependi ħafna fuq l-efficjenza tal-Forzi tal-Ordni kollha tagħna biex jindirizza din il-problema. Jiddependi fuq is-serjeta' tagħhom u fuq il-kuraġġ li jridu juru f'ċirkostanzi diffiċli ħafna u anke perikolużi għal ħajjithom.

Huwa għalhekk li llejla, qed nipproponu li nsaħħu l-forzi tas-sigurta' f'pajjizna.

Se nibda bil-pulizija. Jidhrilna li wasal iż-żmien li s-suċċess li akkwistat l-Akkademija tal-Pulizija jkun konsolidat. Matul is-sena diehla, se jinbeda x-xogħol fuq akkademja ġdida tal-pulizija li se tiġi żviluppata ġewwa l-kumpless f'Ta' Kandja. Ix-xogħol speċjalizzat tal-Pulizija jirrikjedi korp modern u mħarreġ u li jżomm ruħu kontinwament aġġornat. Il-Gvern

jemmen li dan l-iżvilupp għandu jwassal biex filwaqt li joffri faċilita' ta' l-aqwa kwalita' għall-pulizija kollha, il-Korp jagħmel qabża oħra ta' kwalita' fil-hidma tiegħu.

Niġi issa għall-Armata. Din is-sena bdejna proċess ta' ristrutturar qawwi biex l-Armata tkun f'posizzjoni li taqdi dmirha b'aktar mod professjonali. Dan il-proċess huwa avvanzat ħafna u għandu jitlesta ma jdumx. Kif għidt diġa', kulhadd jaf u japprezza x-xogħol iebes u delikat li tagħmel l-armata, speċjalment fil-realta' li qed tiffaċċja Malta bil-immigrazzjoni irregolari. L-Armata hija mpenjata 24 siegħa kuljum biex tħares l-ibhra tagħna. Nafu wkoll bir-riskji li s-soldati jgħaddu minnhom biex isalvaw il-ħajja ta' min isib ruħu fil-periklu fl-ibhra taż-żona ta' salvataġġ imħarsa minn Malta. Il-Gvern jemmen li dan l-impenn għandu jiġi rikonoxxut. Meta ikkonsidra li l-aħħar reviżjoni tal-kundizzjonijiet tax-xogħol ta' l-armata ilha kważi ħmistax-il sena u meta evalwa l-iżviluppi kbar li saru fix-xogħol tagħha, il-Gvern iddeċieda li jimplimenta titjib sostanzjali fil-kundizzjonijiet tax-xogħol tas-soldati. B'din l-istruttura ġdida ta' pagi u kundizzjonijiet oħra, il-Gvern jemmen li ha jkompli jsaħħaħ is-sigurta' ta' pajjiżna u jqawwi qalb l-Armata fix-xogħol diffiċli tagħha. Din l-istruttura ġdida tidhol fis-seħħ fl-1 ta' Jannar 2008.

Mr. Speaker

Il-poplu Malti huwa grat lejn il-pulizija u l-armata, kif ukoll rikonoxxenti lejn is-Servizzi tas-Sigurta', id-Dipartiment tal-Protezzjoni Ċivili, u l-Korp ta' l-Uffiċċjali tal-Ħabs. Dan il-Baġit iżid l-impenn qawwi tal-Gvern lejn id-difiża u s-sigurta'

nazzjonali biex jassigura s-serħan il-moħħ lill-familji Maltin u
Għawdxin kollha.

Solidarjetà

Soċjetà Fejn Kulhadd Jirnexxi

Mr Speaker,

Pajjiżna żviluppa qafas soċjali u servizzi tas-saħħa biex kulhadd ikollu s-serħan il-moħħ meta jiġi bżonnhom. Dan il-Baġit ikompli jsaħħaħ dan il-qafas, jimmodernizzah, u jħares 'l quddiem lejn kif jista' jindirizza dawk is-sitwazzjonijiet li s'issa ma jinqabdux minn din ix-xibka.

Fis-sena 2008, in-nefqa fuq l-oqsma tas-saħħa u soċjali se tiżdied b'aktar minn 26 miljun (€60 miljun) fuq din is-sena għal kważi 400 miljun lira (€932 miljun).

Malta moderna, b'ekonomija b'saħħitha qed toħloq il-ġid, li jagħwadi minnu kulhadd speċjalment dawk l-aktar fil-bżonn.

Mr. Speaker,

Aħna konxji mill-piż tal-prezz taż-żejt fuq il-familji tagħna. Ma jidhrilniex li għandna nżidu t-taxxi jew r-rati tad-dawl u l-ilma biex innaqqsu *s-surcharge* kif hawn minn qed jissuġġerixxi. Is-sena li għaddiet, stajna qbadna t-12-il miljun lira (€28 miljun) li tajna fit-tnaqqis tat-taxxi u minflok nizzzilna *s-surcharge*. Mizura bħal din taħdem kontra min jagħraf il-bżonn li ma jaħlix u li juża l-enerġija b'responabilità.

Madanakollu, ħassejna l-ħtieġa li nintroduċu benefiċċju minħabba l-prezz ta' l-enerġija biex iserraħ ftit lil min għandu dħul u li ma bbenifikax mir-riforma fit-taxxa tad-dħul.

Filwaqt li fis-snin ta' qabel il-Gvern kien qed johroġ madwar 800,000 lira (€1.8 miljuni) biex jagħmel tajjeb għas-*surcharge* lil dawk il-familji li kienu fuq l-għajjnuna soċjali, din is-sena allokajna 3 miljun u tliet mitt elf lira (€7.7 miljuni) għal dan il-benefiċċju ġdid. Qed ngħinu aktar minn 27,000 familja bi dħul baxx, lill-morda, lill-persuni b'diżabilità u każijiet umanitarji oħra li jiddependu minn użu aktar min-normal tad-dawl u l-ilma. Se nkomplu dan il-benefiċċju matul is-sena d-dieħla.

Mr. Speaker,

Niltaqa' ma' hafna ommijiet u missirijiet li jiddedikaw hajjithom u l-enerġija kollha tagħhom biex ilaħħqu mal-ħajja li jixtiequ għalihom u t-tfal tagħhom. Il-biċċa l-kbira tal-familji Maltin jaħdmu kemm jifilħu, u jagħmlu minn kollox biex jerfgħu r-responsabilitajiet tagħhom lejn ix-xogħol u l-familja tagħhom.

Il-Gvern jagħraf il-bżonn ta' sostenn lill-familji tagħna. Jekk inħarsu l-familja nkunu qegħdin inħarsu lis-soċjetà tagħna kollha kemm hi.

Illejla, qed nipproponi lil din il-Kamra numru ta' mizuri biex igħinu lill-familji Maltin iħarsu 'l quddiem b'fiducja.

Riforma fl-Allowance tat-Tfal

Il-Gvern qed jipproponi diversi mizuri fis-sistema tal-*Allowance* tat-Tfal ta' taħt is-16-il sena:

1. Qegħdin nirduppraw l-*Allowance* tat-Tfal taħt is-16-il sena mit-tieni wild 'l quddiem biex tkun daqs dik tal-ewwel wild. B'din il-miżura se jibbenifikaw l-familji ta' madwar 33,000 tifel u tifla;
2. Se ngħinu lill-familji bit-tfal li għandhom dħul anqas mill-paga minima billi nbaxxu d-dħul minimu għal skop tal-*Allowance* tat-Tfal għal 2,000 lira (€4,658) minn 2,770 lira (€6,452). B'din il-miżura se jibbenifikaw il-familji ta' madwar 13,000 tifel u tifla;
3. Il-Gvern qed jipproponi li l-minimu fl-*Allowance* tat-Tfal li jithallas jitla' minn 52 lira (€121.12) għal 107 lira (€250) fis-sena għal kull tifel u tifla. B'din il-miżura se jibbenifikaw il-familji ta' aktar minn 3,000 tifel u tifla;
4. Dan il-minimu ta' 107 lira (€250) fl-*Allowance* tat-Tfal se jibda jingħata lit-tfal kollha. B'din il-miżura se jibbenifikaw il-familji ta' madwar 25,000 tifel u tifla li bħalissa ma jieħdu xejn. Din il-miżura hi maħsuba biex timplimenta b'mod konkret politika favur il-familji li qed irabbu t-tfal. Il-miżura hi maħsuba wkoll biex tirrikonoxxi s-sehem tal-omm li tiddeika l-enerġija tagħha għat-trobbija ta' uliedha.

Tabella 19: Allowance tat-Tfal

Bhala eżempju, familja li għandha żewġt itfal taht is-sittax-il sena u għandha dħul ta' Lm7,000 (€16,306) fis-sena llum tirċevi Lm294 (€685) f'*Children's Allowance* fis-sena. B'effett mill-1 ta' Jannar 2008, din il-familja ser tirċevi Lm392 (€913) f'*Children's Allowance* fis-sena, zieda ta' Lm98 (€228), jew 33 fil-mija, aktar fis-sena. Min-naħa l-oħra, familja bi tlett itfal taht is-sittax-il sena bi qligħ ta' Lm10,000 (€23,294) fis-sena llum tirċevi Lm156 (€363) f'*Children's Allowance* fis-sena. B'effett mill-1 ta' Jannar 2008, din il-familja ser tirċevi Lm300 (€698) f'*Children's Allowance* fis-sena, zjieda ta' Lm144 (€335) aktar fis-sena.

Dawn il-mizuri jfissru zieda ta' 5 miljun lira (€11.6 miljuni), jew kwazi 40 fil-mija aktar mill-2007. Dan huwa investment biex iġhin lill-familji tagħna jkomplu jkunu s-sisien tas-soċjetà Maltija. Xtaqna li kieku stajna ntejbu aktar l-għajjnuna li nagħtu lill-familji li qed irabbu. Imma kif spjegajt fil-bidu ta' dan id-Diskors, dan huwa Baġit li qed jimxi bi prudenza kbira fejn jidhol l-infieq.

Mizuri Oħra b'Risq il-Familja

Irridu niffukaw lejn familji f'sitwazzjonijiet partikolari. Għalhekk:

1. B'seħħ mill-1 ta' Jannar, il-Gvern se jaġġusta biż-żjieda ta' l-għoli tal-ħajja l-massimu tad-dħul biex persuna tikkwalifika għall-*Allowance* Supplementari. B'dan l-aġġustament, kull min jirċievi din l-*allowance* mhux ser jitlefu minhabba z-żjieda ta' l-għoli tal-ħajja.
2. L-għotja għal daww li jgħinu fit-trobbija ta' ulied ħaddieħor, *fostering allowance*, se tizdied b'5 liri (€12) għal 17-il lira (€40) fil-gimgha;

3. L-għotja għat-tfal orfni se tiżdied b'4 liri u 74 ċenteżmu (€11) għal 20 lira (€47) fil-ġimgħa;
4. Se jiddaħhal ħelsien mit-taxxa ġdid għar-rigward ta' tfal li jattendu l-*kindergartens* privati sa massimu ta' 1,000 ewro (Lm429) fis-sena. Hekk il-Gvern se jagħti lura madwar 170,000 lira (Lm72,981) lill-ġenituri li jibgħatu lil uliehom f'*kindergartens* privati; u
5. B'effett immedjat ir-romol se jiġu eżentati milli jħallsu it-taxxa tal-boll *causa mortis* fuq il-parti tal-wirt marbuta mad-dar residenzjali tagħhom, sakemm din ma tinbiegħx qabel il-mewt ta' min jibqa' ħaj minnhom. Din il-miżura mistennija tiswa madwar miljun lira (€2.3 miljuni) fis-sena.

Għajjnuna fil-Qasam tad-Djar

Illejla qed nipproponi wkoll miżuri oħra biex nkomplu ntejbu l-politika li ħaddiemna fl-aħħar snin, dik li kulhadd isir sid ta' daru. Imma rridu wkoll nsaħħu l-għajjnuna li digà qegħda tingħata lil koppji, speċjalment għarajjes żgħażaġh, li jixtru l-ewwel dar għal skop ta' residenza tagħhom. Għalhekk:

1. Il-Gvern se jagħti sussidju, sa massimu ta' 1 fil-mija, fuq ir-rata bażi ta' l-imgħax kif stabbilita mill-Bank Ċentrali jekk din tkun oġhla minn 3.75 fil-mija. Is-sussidju se jingħata matul il-perjodu ta' 10 snin fuq ix-xiri ta' l-ewwel residenza li l-valur tagħha ma jaqbiżx il-50,000 lira (€116,468). B'din il-miżura l-Gvern qed jikkalkula li se jinvesti madwar 500,000 lira (€1.2 miljuni) fl-2008 biex il-koppji ġodda jakkwistaw darhom u b'hekk intaffu l-piż meta jkun hemm ċaqlieg fir-rati ta' l-imgħax;

2. B'effett immedjat ir-rata preżenti ta' 3.5 fil-mija taxxa tal-Boll fuq l-ewwel 30,000 lira (€70,000) f'kaz ta' xiri ta' proprjeta' għal residenza personali ser tiġi estiza għall-ewwel 50,000 lira (€116,468) għall-ewwel residenza. B'hekk, il-Gvern se jhalli madwar 420,000 lira (€978,336) fil-but ta' dawk li jakkwistaw l-ewwel dar tagħhom;
3. Bħalissa, ġenituri li jgħaddu xi art jew propjeta' lil uliedhom għall-użu ta' residenza tagħhom qegħdin iħallsu t-taxxa tal-boll fuq dan it-trasferiment. Il-Gvern jemmen li għandu jagħmilha aktar faċli lill-familji biex jgħinu lil uliedhom jakkwistaw darhom. Għal dan il-għan, it-taxxa tal-boll fuq it-transferiment ta' propjeta' waħda u darba biss mill-ġenituri lill-ulied biex din tintuża għal skop ta' residenza personali mill-ulied se titnaqqas b'1.5 fil-mija għal 3.5 fil-mija fuq dik il-parti li lllum qegħda tiġi ntaxxata bil-5 fil-mija;
4. Qed jiġi ppreparat it-tielet ħruġ ta' l-iskema tax-*Shared Ownership* tal-Awtorità tad-Djar. Taht din l-iskema se jkun hemm 333 appartamenti li għandhom valur kummerċjali ta' 14.5 miljun lira (€33.7 miljuni);
5. Matul is-sena li ġejja, l-Awtorità tad-Djar qed tippjana li tkompli tinvesti madwar 5.5 miljun lira (€12.8 miljuni) fil-bini ta' appartamenti oħra; u
6. il-Gvern se jalloka nofs miljun lira (€1.2 miljuni) biex l-Awtorità tad-Djar ittejjeb u testendi l-*Equity Share Scheme* tagħha għax-xiri ta' l-ewwel dar. Għal dan il-għan, l-Awtorità se tiffinanzja sa massimu 14,000 lira (€32,611) mill-prezz ta' djar kompluta, u sa 10,000 lira (€23,293) mill-prezz ta' dar *shell* li l-valur tagħhom ma jaqbiżx il-50,000 lira (€116,468).

Mr, Speaker,

Anke hawn qed nimxu bi prudenza kbira. Imma l-mizuri li habbart għandhom jagħmlu differenza sostanzjali għal dawk il-koppji għarajjes u familji li l-aktar jeħtieġu għajjnuna.

L-Anzjani

L-akbar grupp li pparteċipa fil-preparazzjoni ta' dan il-Baġit kienu l-anzjani. Dawn taw haġġithom lil pajjiżna u aħna fid-dmir li nagħmlu dak kollu possibbli biex l-anzjani kollha jibqgħu attivi f'kull qasam tas-soċjetà. Smajna ħafna lill-anzjani u llejla qed nipproponi dawn il-mizuri:

1. Mill-1 ta' Jannar tal-2008, iż-żieda ta' l-għoli tal-ħajja se tingħata sħiħa lill-pensjonanti kollha. Minħabba l-impatt fuq is-sistema tal-pensjoni taż-żewġ terzi, it-terz li s'issa ma kienx jingħata se jingħata f'forma ta' bonus;
2. Smajna ħafna mingħand il-pensjonanti li għandhom pensjoni tas-servizz jew tas-servizzi. L-ispiza kollha biex dawn il-pensjonanti jieħdu l-pensjoni taż-żewġ terzi kollha tammonta għal 17-il miljun lira kull sena u tibqa' tiela' għal 24 miljun lira fi żmien ftit snin. Pajjiżna ma jiflaħx għal din iż-żieda f'daqqa. Iddeċidejna għalhekk li nibdew nindirizzaw din il-kwistjoni billi ninjoraw 200 lira mill-pensjoni tas-servizz fil-kalkolu tal-pensjoni tas-sigurtà soċjali. Din il-mizura se tagħmel differenza lil dawk il-pensjonanti li għandhom l-aktar pensjonijiet baxxi. Jekk it-tkabbir ekonomiku ta' pajjiżna jkompli bir-ritmu li kellna din is-sena, dan il-pass ikun jista' jiġi ripetut fis-snin li

għejjin b'mod li fuq medda ta' snin raġjonevoli nkunu solvejna wkoll din il-kwistjoni;

3. Il-Gvern qed jaċċetta s-suggeriment ta' ħafna pensjonanti biex persuna li tkun irtirat tkun tista' taħdem u taqla' kemm trid mingħajr ma titlef xejn mill-pensjoni. Din il-miżura m'għandiex tinftiehem bħala li qegħda tagħti d-dritt lil xi hadd li jibqa' fl-impieg li kellu qabel l-età ta' l-irtirar kemm-il darba dan ma jsirx bi qbil bejn min iħaddem u min jaħdem; u
4. Diversi anzjani u l-familji tagħhom talbu li parti minn nefqa li jonfqu fuq servizzi residenzjali privati jiġu eżentati mit-taxxa tad-dhul. Il-Gvern se jippermetti li l-massimu ta' 2,000 ewro fis-sena jigi mnaqqas mid-dhul taxxabli tal-anzjan jew tal-familja li tkun qed thallas is-servizz.

Persuni b'Dizabilità u l-Familji Tagħhom

Kulhadd jagħraf l-isfidi speċjali li għandhom persuni b'dizabilità u l-familji tagħhom. Il-Gvern huwa kommess li jsiru t-tibdiliet kollha li hemm bżonn sabiex kemm jista' jkun malajr is-sena d-dieħla pajjiżna jkun f'pożizzjoni li jirratifika l-Konvenzjoni tal-Ġnus Magħquda Dwar id-Drittijiet tal-Persuni b'Dizabilità

Illejla, qed nipproponi wkoll numru ta' miżuri biex iġhinu lill-persuni b'dizabilità u l-familji tagħhom:

1. Persuni b'Dizabilità Severa li jkunu ċertifikati mill-Kummissjoni Nazzjonali Persuni b'Dizabilità li

għandhom bżonn assistent personali se jiġu mgħejjuna billi:

- Jiġu eżentati mill-ħlas ta' permessi mahruġa mill-Korporazzjoni għax-Xogħol u t-Taħriġ għall-impieg ta' assistenti personali barranin; u
 - Jiġu eżentati mill-ħlas tal-bolla dovuta għall-impieg ta' l-assistent personali tagħhom.
2. L-*Allowance* tat-Tfal b'Diżabilità se titla' minn massimu ta' 5 liri fil-ġimgħa għal rata waħda ta' 7 liri fil-ġimgħa, żieda ta' aktar minn 100 lira fis-sena u mhux se jibqa' suġġett għall-ezami tal-mezzi. B'riżultat ta' din il-miżura se jibbenifikaw aktar minn 600 familja li bħalissa jirċievu dan il-benefiċċju u familji oħra li bħalissa ma jirċevuhx minħabba d-dħul tagħhom;
 3. Tul l-2008, ser naraw li l-bajjiet kollha bi *status* ta' *Blue Flag* ikunu aċċessibbli kompletament għall-persuni b'diżabilità kif ukoll li jsir pjan kif facilitajiet sanitarji pubblici jsiru kollha accessibli fi zmien determinat;
 4. Il-Gvern se jipprovdi r-riżorsi meħtieġa lill-Aġenzija Sapport biex kmieni s-sena d-dieħla tinfetaħ u tibda topera dar għall-persuni b'diżabilità fil-komunità tal-Kottonera;
 5. Il-vot tal-Kummissjoni Nazzjonali b'Persuni b'Diżabilità se jiżdied b'20,000 lira biex ikunu jistgħu jinqdew aktar nies mis-Servizz Għajnuniet Speċjali;
 6. Fil-preparamenti għal dan il-Baġit, ħadna nota tar-rakkomandazzjonijiet tal-Kummissjoni Nazzjonali Persuni b'Diżabilità u ta' diversi ġenituri u haddiema dwar is-servizzi ta' matul il-jum għal persuni

b'dizabilità intelletwali (magħrufin bħala *Adult Training Centres*, ATCs). Din is-sena, dawn is-servizzi għaddew f'idejn l-Aġenzija Sapport bl-inkarigu li tagħmel il-qabża fi kwalità li lkoll nixtiequ f'dawn is-servizzi. Din l-Aġenzija se jkollha għad-dispożizzjoni tagħha fondi kbar mill-Fond Soċjali Ewropew biex jizviluppaw is-servizzi ta' matul il-jum għall-persuni b'dizabilità intelletwali; u

7. Il-qasam tax-xogħol għall-persuni b'dizabilità għadu wieħed mill-akbar sfidi f'dan il-qasam. Għalhekk, il-Gvern iddeċieda li b'seħħ mill-1 ta' Jannar tal-2008, kull min jimpjega persuna b'dizabilità reġistrata mal-Korporazzjoni għax-Xogħol u t-Taħriġ se jkun eżentat milli jhallas il-bolla fl-ewwel tliet snin ta' l-impieg. Din il-miżura se tkun b'żieda ma' kull skema oħra li diġà tħaddem il-Korporazzjoni għax-Xogħol u Taħriġ, kif ukoll l-iskemi applikabbli finanzjati mill-Fond Soċjali Ewropew.

Mr. Speaker,

Il-Gvern jaf li hemm ħafna aktar x'isir f'dan il-qasam. Hemm it-trasport pubbliku fejn għaddejjin bi proċess biex, fuq numru ta' snin, il-karozzi tal-linja kollha jsiru aċċessibbli. Hemm l-implimentazzjoni tar-Rapport Spiteri li diġà għamilt aċċenn għalih f'dan id-diskors. Hemm ukoll l-iskemi finanzjati mill-Fond Soċjali Ewropew. Hemm ukoll l-isfida kbira tas-servizzi edukattivi u ta' taħriġ għal persuni b'dizabilità li jispiċċaw l-edukazzjoni obligatorja. Ma nistax nġhid li jien sodisfat bir-rata tal-progress f'dawn l-oqsma. Għad hemm wisq nies f'pożizzjoni ta' responsabilità

b'mentalità li xxekkel il-progress li nixtieq nara f'dan is-settur. Jekk inbiddu l-attitudni tagħna lejn dan il-qasam allura l-ostakli kollha jistgħu jingħelbu. Nemmen f'soċjetà Maltija li tagħti lill-persuni b'diżabilità u l-familji s-sapport kollu li hemm bżonn biex jippartecipaw bis-sħiħ fl-oqsma kollha ta' hajjitna.

Is-Saħha u s-Servizzi għall-Anzjani

Is-servizzi tas-saħha li żviluppajna f'pajjiżna tul iż-żmien huma karatteristika ewlenija tas-soċjetà tagħna, ta' dak li jagħmilna Maltin. Il-poplu Malti jaf li meta jiġi bżonnhom, meta jkun marid, is-servizzi tas-saħha qegħdin hemm. Dan huwa settur li rridu nagħtuh l-attenzjoni kollha u b'mod kontinwu:

- Biex nibqgħu nsostnuh;
- Biex nibqgħu fost l-aħjar;
- Biex inkopru dejjem aħjar l-aktar mard serju; u
- Biex nevitaw li nimirdu.

Huma, fuq kollox, il-haddiema kollha li jaħdmu fil-qasam tas-saħha, li jien f'isem il-poplu Malti minn qalbi nirringrazzjahom, li jagħmlu d-differenza bejn servizz eċċellenti minn servizz medjokri. Bħalissa għaddejjin f'diskussjoniet intensivi mal-professjonisti kollha f'dan il-qasam bl-għan komuni li nagħmlu suċċess mit-trasferiment lejn l-Isptar Mater Dei. Konvint li hemm l-elementi kollha biex naslu.

Mr. Speaker,

Dak li għandna tajjeb, irriduh aħjar.

Illejla qed nipproponi li l-vot għas-saħħa jiżdied b'6 miljun lira għas-sena li ġejja, biex mhux biss nakkomodaw l-isptar il-ġdid Mater Dei, iżda anke wkoll inkomplu ntejbu s-servizzi tas-saħħa. Irridu nagħtu attenzjoni speċjali fuq fejn hemm nies jistennew operazzjoni u biex inharxu l-ġlieda kontra l-kanċer.

L-isptar Mater Dei għadda f'idejn il-Gvern Malti minghand Skanska nhar il-Ġimgħa 29 ta' Ġunju. Illum kulhadd jirrikonoxxi l-livell għoli ta' dan l-isptar. Hemm stennija kbira għat-trasferiment tas-servizzi mill-Isptar San Luqa għal l-Isptar Mater Dei, li għandu jwassal biex, sa l-aħħar ta' din is-sena, is-servizzi ewlenin ikunu qed jingħataw minn dan l-isptar. Naf li l-professionisti u l-ħaddiema kollha qed jagħmlu l-almu tagħhom biex il-migrazzjoni li bdiet immedjatament kif l-isptar għadda f'idejn il-Gvern titlesta. Trasferiment ta' sptar mhux ċajta. Huwa proċess ikkumplikat u delikat ħafna għax jinvolvi nies morda li għandhom bżonn il-kura u mhux skariġġ. Proċess li bil-fors irid jieħu ż-żmien biex jitwettaq. Mexjin fuq programm dettaljat ta' sekwenza tat-trasferiment ta' kull dipartiment u servizz biex niżguraw is-sigurtà tal-pazjenti u l-impjegati, u fl-istess waqt il-proċess kollu tal-migrazzjoni jieħu l-inqas żmien possibbli.

Inghata taħriġ lill-impjegati kollha ta' l-isptar, jiġifieri madwar 3,800, li kienet parti mill-aktar impjenattiva f'dan il-proċess. F'dan il-kuntest, nieħu pjaċir ninforma 'l-Kamra, li

s'issa kollox miexi skond id-dati stabbiliti fil-pjan ta' migrazzjoni.

Espansjoni tas-Servizzi ta' l-Isptar Zammit Clapp

Minhabba li t-talba għas-servizzi ta' kura ta' rijabilitazzjoni qiegħda dejjem tikber, ittiegħdet id-deċiżjoni li jżieded in-numru ta' sodod li joffri dan is-servizz. Il-Gvern se jibni faċilità ġdida b'280 sodda ġewwa l-Hal Luqa, proġett ta' 12-il miljun lira ko-finanzjat mill-Unjoni Ewropea. Dan ifisser li n-numru ta' sodod se jkun kważi hames darbiet aktar milli għandna llum ġewwa Zammit Clapp. Tlestew il-pjanti li issa jinsabu quddiem il-MEPA għall-approvazzjoni.

Ċentru Servizzi tal-Kanċer

L-Isptar Zammit Clapp se jinbidel f'Ċentru ta' Servizzi tal-Kanċer. Dan se jippermetti żieda fin-numru ta' sodod ta' l-onkologija u l-immodernizzar u ż-żieda ta' tagħmir ġdid ieħor. Bit-trasferiment tas-servizzi ta' l-onkologija mill-Isptar Boffa għall-Isptar Zammit Clapp, is-servizzi meħtiega fil-kura tal-kanċer se jibdeu jingħataw minn post akbar li joffri faċilitajiet aħjar kemm għall-pazjenti kif ukoll għall-impjegati.

Barra minnhekk wasal ukoll iż-żmien li jsir investiment ġdid f'apparat mediku ta' l-kanċer. Se jsir investiment qawwi f'xiri ta' żewġ *linear accelerators*. Dan it-tagħmir jitlob infrastruttura speċifika u għalhekk se tinbena *Radio Therapy Unit* ġewwa Zammit Clapp. Dan il-pass jiggarrantixxi li f'Malta nsaħħu s-servizzi u l-faċilitajiet eċċellenti li diġà għandna għall-kura tal-kanċer. Illum din il-kura tħabbatha ma' kura li tingħata barra minn Malta fejn sa ftit snin ilu konna nibgħatu l-

pazjenti Maltin. Biss, nafu wkoll li hemm żviluppi kbar f'dan is-settur, mhux l-anqas fil-medicina li tintuża.

Niġġieldu l-Marda tal-Kanċer

Il-Gvern determinat li b'dan l-iżvilupp il-ġlieda kontra l-kanċer tkun l-aktar aggressiva possibbli.

Din il-ġlieda kontra l-kanċer teħtieġ ukoll programmi ta' prevenzjoni kemm fl-istil ta' ħajja li ngħixu kif ukoll fl-identifikazzjoni kmieni tal-marda. Mis-sena d-dieħla, se nintroduċu programm nazzjonali ta' *Breast Screening*. Bl-apparat diġitali li issa għandna ġewwa l-Mater Dei se nkunu nistgħu nużaw s-servizzi ta' speċjalisti barranin mingħajr l-bżonn li nsiefru l-pazjenti. Matul is-sena d-dieħla nibdew niffukaw fuq dawk in-nisa l-aktar f'riskju, jiġifieri dawk ta' bejn il-ħamsin u s-sittin sena biex imbagħad nestendu l-programm għan-nisa kollha.

Se jiġi finalizzat il-Pjan Nazzjonali dwar il-Kanċer li se jagħti direzzjoni għall-inizjattivi fil-qasam tal-kanċer. L-għan prinċipali hu li tingħata importanza lill-prevenzjoni, screening u trattament aħjar fil-qasam ta' l-onkologija.

Jonqsu n-Nies li Jistennew ċerti operazzjonijiet

Il-Gvern se jkompli jaħdem biex nindirizzaw il-problema ta' nies li qed jistennew ċerti operazzjonijiet. Flimkien mal-professjonisti kollha konċernati, se jiġu stabbiliti *targets* definiti ta' kemm pazjent jista' jdum tistenna għal dak li jkollha bżonn. Dawn it-*targets* mhux se jkunu jistgħu jinqabzu. Din il-miżura għandha tassigura li l-Maltin u l-

Għawdxin kollha jirċievu s-servizzi mediċi li jkollhom bżonn fi żmien klinikament aċċettabbli.

Tabella 20: Żviluppi godda permezz ta' l-Isptar Mater Dei

<p>Is-success li ksibna fil-medicina gab mieghu sfidi godda. Qeghdin nghixu aktar fit-tul. Il-mard degenerattiv żdied u mieghu żdiedet ukoll it-talba għall-interventi godda u aktar sofistikati. Bhal ma qiegħed jigrri kullimkien il-listi ta' stennija telghu. Hawn ukoll tidher l-importanza ta' l-Isptar Mater Dei li sa mill-bidu kien maħsub biex joffri s-soluzzjonijiet. Issa li f-lesta għandna l-ghodda biex dawn is-soluzzjonijiet nibdew napplikawhom. Konvint li wara li nikkonkludu l-ftehim mat-tobba, nurses u l-professjonisti ohra se nkunu qed inħaddmu prattiċi godda li bihom jonqsu b'mod sinifikanti n-nies li qed jistennew ċerti servizzi tas-saħha.</p> <p>Gewwa l-Mater Dei, mhux biss għandna d-doppju ta' teatri għall-operazzjonijiet imma aktar importanti għandna teatri ddedikati. Dan se jfisser li l-listi bhal ma huma tal-katarretti nkunu nistgħu neliminawhom fl-iqsar żmien possibbli. Se nkunu nistgħu nirduppjaw in-numru ta' katarretti li noperaw ta' kull sena, anke permezz ta' operazzjonijiet wara nofs in-nhar. Għalhekk il-listi ta' stennija għall-operazzjoni tal-katarretti għandha tkun eliminata fi żmien tliet snin.</p> <p>Fl-oqsma ta' l-ortopedija, ukoll, għandna teatri ta' l-operazzjonijiet dedikati apposta għalhekk. Barra minn hekk, kabbarna hafna n-numru ta' sodod fejn isiru operazzjonijiet li ma jirrikjedux rikoveru ta' aktar minn gurnata. Dan se jippermettilna nnaqsu l-listi ta' stennija f'oqsma ohra għal livelli komparabbli ma' pajjizi ohra Ewropej.</p>
--

L-Iskema Spizerija ta' l-Għazla Tieghek

L-introduzzjoni ta' l-iskema L-Ispizjar ta' l-Għazla Tieghek li bdiet permezz ta' proġett pilota fir-reġjun tat-trammuntana bil-għan li tul is-sena diehla tiddaħhal madwar Malta u Għawdex kollha.

Servizzi għall-Anzjani

Illejla qed nipproponi n-nefqa ta' sitt miljuni u mitejn elf lira, zjieda ta' miljun fuq din is-sena, fuq servizzi residenzjali u fil-komunita lill-anzjani.

Tul is-sena d-dieħla, se jitkompla l-programm estensiv ta' mmodernizzar ta' San Vincenz de Paule filwaqt li se jitwaqqaf *child care centre* għall-istaff li jaħdmu f'din il-facilita.

Id-dar tal-anzjani ġewwa l-Mellieħa li bdiet tinbena din is-sena għandha tilqa' l-ewwel residenti sa April tas-sena d-dieħla. Din id-dar se tikkumplimenta is-seba` djar l-oħra eżistenti u se timla l-vojt li jeżisti fil-parti ta' fuq ta' Malta. Id-dar se tilqa` fiha madwar 130 persuna fuq l-istess kriterji li jaħdmu d-djar l-oħra, u se tingħata prijorità lil dawk li l-aktar għandhom bżonn dan is-servizz. Il-kuncett ta' *Public Private Partnership* li qed jintuza fl-iżvilupp ta' din id-dar wassalna biex narawha tinbena fi żmien rekord. Irrid nagħmilha cara li l-anzjani li se jagħmlu użu minn din id-dar mhux se jkollhom aktar spejjeż mid-djar l-oħra tal-Gvern.

Il-Volontarjat

Din is-sena, il-Gvern għadda mill-Parlament l-liġi ta' l-għaqdiet volontarji bil-għan li jkompli jsaħħaħ ir-rwol ta' dawn l-għaqdiet fis-soċjeta tagħna. Bis-settur volontarju dejjem jikber, kibret ukoll l-influwenza tiegħu fuq is-soċjeta Maltija. M'hemmx dubju li pajjiżna qed ikompli jistghana mill-hidma u l-attivitajiet tas-settur volontarju fil-proċess demokratiku ta' pajjiżna.

Issa jmiss li jitwaqqaf l-Uffiċċju tal-Kummissarju ta' l-Għaqdiet Volontarji kif ukoll il-Kunsill għas-Settur Volontarju.

Il-Gvern se jżid finanzjament ta' għaqdiet volontarji għal 820,000 lira, zieda ta' 90,000 lira Il-benefiċċju ta' l-energija se jiġi estiż għal dawk l-għaqdiet volontarji li qed joffru kenn u kura residenzjali bla ħlas lil dawk il-familji jew persuni bi bżonnijiet soċjali.

Revizjoni fil-Bands tat-Taxxa

Mr. Speaker,

Tul dawn l-aħħar siegħa w nofs spjegajt fid-dettal kif se jintefqu it-taxxi li jhallas il-poplu Malti.

L-aħħar mizura li ser nħabbar hija kif ser innaqsu t-taxxa tad-dħul b'mod li nincentivaw aktar ix-xogħol u t-tkabbir ta' l-ekonomija.

Illejla ser nipproponi lil din il-Kamra li nkomplu dak li bdejna is-sena li għaddiet fit-taxxa tad-dħul. Irridu nnaqqsu d-dizincitiv li wieħed jaħdem aktar. Irridu li l-familji Maltin u Ghawdxin iħallsu anqas taxxa fuq ix-xogħol.

Fil-Baġit tas-sena li għaddiet wessajna l-faxex tat-taxxa u naqqasna d-dizincitiv li kien hemm biex wieħed jaħdem aktar. Kien hemm min qal li stajna nagħmlu aktar. Imma ridna nkunu prudenti.

Dakinhar jien kont wiegħedt lill-poplu Malti u Ghawdxi li jekk l-ekonomija ta' pajjiżna tkompli tikber u nilhqu l-għanijiet finanzjarji tagħna, il-Gvern kien se jkompli b'din ir-riforma mportanti. Illum, mingħajr ma niehdu riskji li jistgħu jipperikolaw dak li ksibna għal pajjiżna, sejr in nagħmlu aktar.

Is-sena l-oħra, estendejna l-faxxa tal-15 fil-mija minn 1,000 lira għal 2,250 lira f'każ ta' komputazzjoni singola u minn 1,700 lira għal 3,500 lira f'każ ta' komputazzjoni kongunta. Għamilna dan sabiex nassiguraw li l-*overtime* ma jkunx intaxxat b'aktar minn 15 fil-mija.

Jidher li rnexxielna nagħmlu dan għalkemm mhux għal kollox. Jidher li minn dħul dikjarat ta' 12-il miljun lira mill-*overtime* għad fadal xi miljun u nofs li għadhom qiegħed jinqabdu bir-rata ta' 25 fil-mija. Għaldaqstant, illejla qiegħed nipropozi li nestendu il-faxxa tat-taxxa sabiex, kemm jista' jkun, l-*overtime* jinqabad bil-15 fil mija.

Izda mhux se nieqfu hawn.

Se nwessgħu il-faxxa tat-taxxa halli nħallu 12-il miljun lira oħra, fuq dak li tajna is-sena li għaddiet, fi bwiet il-ħaddiema u is-*self-employed* iż-żgħar. Dan ifisser li fuq medda ta' sentejn se nkunu wettaqna riforma sostanzjali fit-taxxa tad-dħul u se nkunu hallejna 24 miljun lira aktar fi bwiet il-Maltin u l-Għawdxin.

Se nkomplu ngħollu il-faxxa mhux taxxabli sabiex min għandu l-anqas dħul ma jħallasx taxxa. Għalhekk, il-faxxa mhux taxxabli, li s-sena l-għaddiet konna għollejniha minn 3,100 lira għal 3,250 lira fil-każ ta' komputazzjoni singola, issa se nkomplu ngħolluha għal 3,498.80 lira. Fil-każ ta' komputazzjoni kongunta, is-sena li għaddiet, l-ammont mhux taxxabli konna għollejnih għal 4,500 lira minn 4,300 lira. Issa dan l-ammont se nkomplu ngħolluh għal 4,894.02 lira.

Fil-każ ta' komputazzjoni separata, il-faxxa ta' 15 fil-mija se tiġi estiża b' 500 lira oħra għal 6,000 lira wara li s-sena l-għaddiet konna estendejniha b'Lm1,400. Fil-każ ta' komputazzjoni kongunta din ukoll se tibda aktar tard. Il-faxxa tal-15 fil-mija se tkompli titwessa' minn 8,000 lira għal 8,800 lira, zieda ta' kważi b'Lm2,800 lira aktar min dak li kienet qabel ir-riforma tas-sena li għaddiet.

Se nwessghu ukoll il-faxxa tal-25 fil-mija. Fil-każ ta' komputazzjoni separata se nipposponu r-rata ta' 35 fil-mija b' Lm1,400 billi l-faxxa tat-taxxa se titwessa' għal 8,157 lira minn 6,750 lira. Fil-każ ta' komputazzjoni kongunta il-faxxa bir-rata ta' taxxa ta' 25 fil-mija se titwessa' għal 12,000 lira minn 10,000, jew bi kwazi 2,000 lira.

Mr. Speaker, kulhadd japprezza li ċ-ċaqlieg li qegħdin nagħmlu mhux żgħir. Din il-bidla qiegħda tfisser li kull min jaqla' anqas minn 8,200 lira f'każ ta' komputazzjoni singola u 12,000 lira f'każ ta' komputazzjoni kongunta mhux se jiġi ntaxxat aktar bir-rata ta' 35 fil-mija. Eluf ta' haddiema u *self employed* żgħar se jgawdu minn dan it-titjib fit-taxxa.

Tabella 21 Tabella 22 juru l-faxex godda għall-komputazzjoni kongunta u l-komputazzjoni separata rispettivament. Tabelli 23 u Tabella 24 juru tnaqqis bħala riżultat ta' din ir-revizjoni.

Tabella 21 - Komputazzjoni Kongunta

Rati 2006		Rati Presenti		Rati 2008	
Dhul sa	Rata	Dhul sa	Rata	Dhul sa	Dhul sa
<i>Lm</i>	%	<i>Lm</i>	%	<i>Lm</i>	<i>Ewro</i>
0-4300	0	0-4500	0	0-4894	0-11400
4301-6000	15	4501-8000	15	4895-8800	11401-20500
6001-7250	20				
7251-8500	25	8001-10000	25	8801-12020	20500-28000
8501-10000	30				
10000+	35	100000+	35	12021+	28001+

Tabella 22 – Komputazzjoni Singola

Rati 2006		Rati Presenti		Rati 2008	Rati 2008
Dhul sa	Rata	Dhul sa	Rata	Dhul sa	Dhul sa
<i>Lm</i>	<i>%</i>	<i>Lm</i>	<i>%</i>	<i>Lm</i>	<i>Ewro</i>
0-3100	0	0-3250	0	0-3498	0-8150
3101-4100	15	3251-5500	15	3499-6010	8151-14000
4101-5000	20				
5001-6000	25	5501-6750	25	6011-8156	14001-19000
6001-6750	30				
6751 +	35	6751+	35	8157 +	19001 +

Tabella 23: Komputazzjoni Separata (Impatt)

Dhul	Tnaqqis fit-Taxxa Baġit 2007	Tnaqqis fit-Taxxa Baġit 2008	Tnaqqis Totali
3,500	23	38	61
4,000	23	38	61
4,500	43	38	81
5,000	68	38	106
5,500	118	38	156
6,000	118	89	207
6,500	143	89	232
7,000	143	114	257
7,500	155	164	319
8,000	155	214	369
8,500	155	230	385

Ħa nagħti xi eżempji dwar xi jfissru l-bidliet li qiegħed inressaq illejla.

Koppja li se tagħzel komputazzjoni kongunta

Koppja li ma taqlax aktar minn Lm8,000 fis-sena se tiffranka sa Lm168 fis-sena f'taxxa fuq id-dħul. Jekk taqla' bejn Lm8,000 u Lm10,000 se tibbenifika minn tnaqqis fit-taxxa ta' bejn Lm168 u Lm243 fis-sena. Jekk ngħoddu dak li gawdjet bir-riforma ta' tnax-il xahar ilu, din il-familja se tibbenifika minn tnaqqis ta' taxxa ta' bejn Lm277 u Lm432 kull sena.

Tabella 24: Komputazzjoni Kongunta (Impatt)

Dhul	Tnaqqis fit-Taxxa Baġit 2007	Tnaqqis fit-Taxxa Baġit 2008	Tnaqqis Totali
4,500	30	0	30
5,000	30	59	89
5,500	30	59	89
6,000	30	59	89
6,500	55	59	114
7,000	80	59	139
7,500	118	59	177
8,000	168	59	227
8,500	168	109	277
9,000	193	139	332
9,500	218	139	357
10,000	243	139	382
10,500	243	189	432
11,000	243	239	482
11,500	243	289	532
12,000	243	339	582
12,500	243	341	584

Koppja li tagħzel komputazzjoni separata jew persuna mhix miżżewġa.

Min jaqla' bejn Lm5,000 u Lm8,000 se jiffranka bejn Lm38 u Lm214 fis-sena. Jekk ngħoddu r-riforma ta' tnax-il xahar ilu,

dan se jibbenefikaw minn tnaqqis ta' taxxa ta' Lm106 u Lm369 fis-sena.

Il-messagġ huwa ċar. Aħna ma rridux nintaxxaw ix-xogħol. Bil-maqlub, aħna rridu nincentivaw ix-xogħol. Irridu niżguraw li l-avvanzi ekonomiċi ta' pajjiżna jmorru biex isaħħu lill-familji tagħna.

Konkluzjoni

Mr. Speaker,

Meta nqis ir-responsabbilta li għandi f'idejja, ma nistax ma naħsibx fuq x'socjeta nixtieq li ngħaddu lil uliedna u lit-tfal tagħhom.

Nixtieq li ngħaddulhom pajjiż aktar sabiħ, b'arja u baħar aktar nodfa, b'ekonomija b'saħħitha, b'poplu edukat, b'haddiema bieżla u flessibbli, poplu li jagħti każ haddiehor, b'sens kbir ta' komunita. Pajjiż u poplu li jilqgħak, li jgħix fil-paċi.

Nixtieq ngħaddulhom familji fis-sod. Familji li kapaċi jagħtu lill-familja kollha l-aqwa u l-aħjar f'kollox.

Nixtieq ngħaddulhom Malta aktar b'saħħitha fil-valuri u f'dak li nemmnu.

Nixtieq ngħaddulhom Malta b'aktar opportunitajiet. Opportunitajiet għall-kulhadd, anke għal dawk l-aktar vulnerabbli.

Nixtieq ngħaddulhom Malta li jkunu kburin igħixu fiha, u jaqsmuha ma' min jiġi jżurna.

F'dan il-baġit komplejna niffokaw fuq il-prijoritajiet li għandhom jagħmlu differenza pożittiva fil-ħajja tal-familji tagħna.

Meta tliet snin ilu staqsejt lill-familji Maltin għall-appogg tagħhom fl-ewwel baġit li pprezentajt, tajt kelma li jekk

naħdmu flimkien nistgħu nirnexxu. F'dan il-kuntest ħdimna fuq pjan komprensiv, bi prijoritajiet iebstin. Illum qed insarfu r-rizultati li akwistajna flimkien.

Dan huwa baġit li jibni fuq is-suċċess ekonomiku li kellna f'dawn l-aħħar tliet snin. Baġit li jħares ukoll lejn aktar suċċessi fil-gejjieni.

Dan huwa baġit li jappoggja lil familji tagħna mingħajr ma jdgħajjef is-saħħa ekonomika u l-miri fiskali tagħna. Huwa baġit li jfittex il-bilanċ korrett bejn dak li ser jingabar mit-taxxi, dak li ser ninvestu u dak ser nonfqu.

Ser niġbru anqas taxxi mill-familji tagħna. Ser ninvestu l-akbar ammont li qatt investejna fl-edukazzjoni, fis-saħħa, fl-ambjent, fix-xogħol u f'Għawdex. Ser nonfqu fejn l-aktar għandha bżonn il-familja Maltija.

Xtaqna ninvestu ħafna aktar fil-familji li jaħdmu b'tant bżulija biex jagħtu lil uliedhom l-aqwa u l-aħjar. U hekk nagħmlu jekk inkomplu mixjin fit-triq li qbadna.

Aħna nagħrfu kemm hu importanti għal kull familja li jkollha l-mezzi biex tagħmel dak li għandha bżonn illum, u li tippjana għall-aħjar futur għat-tfal tagħha.

Dan huwa dak li ħadem għalih u jibqa' jaħdem għalih dan il-Gvern. Għall-familji Maltin u Għawdxin kollha, nirrepeti: kollha kemm huma.

B'dak kollu li ipproponejna llejla pajjizna ser joqrob aktar lejn baġit bilanċjat. It-taxxi ser jonqsu, u l-infieq ser ikun aktar

iffokat fuq il-bżonnijiet tal-familja. Illejla tajna prova li nistgħu nindirizzaw il-bżonnijiet tal-lum, fl-istess waqt inżommu ħarsitna 'l quddiem.

Dan huwa baġit li ser ikompli jimmira biex ikollna l-aqwa u l-aħjar fl-edukazzjoni, fis-saħħa, fit-turiżmu ta' kwalita, fil-manifattura ta' valur miżjud għoli, fis-servizzi finanzjarji, fl-informatika u l-kommunikazzjoni, u f'Għawdex bħala gżira ta' attrazzjoni u esperjenza unika.

Din hi vizjoni ta' poplu li diga qed titwettaq illum - ukoll b'dan il-baġit.

Mr. Speaker,

Huwa privilegg u unur għalija li nirrakkomanda lil din il-Kamra dan il-Baġit. Baġit bil-ghan li nkomplu nsahhu lil pajjizna. Baġit biex ikollna familji fis-sod.

ISBN: 978-99932-94-09-2